



IL - PONT

rivista letterarja elettronika miġbura minn Patrick Sammut
literary online magazine compiled by Patrick Sammut

Nu. 47 - ĠUNJU 2018

werrej

L-Editorjal	2
L-Aħbarijiet	3
Reazzjonijiet	7
L-Intervista: Emmanuel Attard Cassar	9
L-Intervista: N. Cella-Pop u D. Barbu	11
Reċensjonijiet varji	14
Kitba ta' Victor Vella	20
Kitba ta' Carmen Refalo	21
Aktar reċensjonijiet	23
Żewġ Stqarrijiet mill-Akkademja tal-Malti	27
Kitba ta' Mary Chetcuti	30
Il-Poeżiji	32
Versi lil hinn minn xtutna	35
Minn fuq l-ixkaffa	37

Min jixtieq jikkontribwixxi f'IL-PONT b'materjal ta' livell, mhux twil u adatt jista' jibagħtu direttament lill-Editur fl-indirizz sammutpatrickj@gmail.com



Bħal dejjem din il-ħarġa ta' IL-PONT qed toffri varjetà wiesgħa ta' kitbiet. Wieħed se jsib aħbarijiet mid-dinja letterarja lokali u internazzjonali, intervisti ma' kittieba Maltin u barranin, reċensjonijiet u studji varji dwar kotba ta' natura differenti, poeziji, rakkonti qosra u kitbiet ta' interess varju. Kemm sigħat biex issir ħarġa bħal din! U kemm kollaborazzjoni bejn persuni differenti! Però li jagħmilli kuraġġ hu l-fatt li bosta qed jibagħtu l-kontribuzzjonijiet tagħhom regolarment, oħrajn ihegġuni nkompli billi jikkorrispondu miegħi u jgħadduli *feedback* pożittiv, u oħrajn jgħaddu IL-PONT lill-ħbieb tagħhom u lil min jaħsbu li jista' jinteressahom. Lil dawn kollha GRAZZI kbira.

Kif bosta jiktbuli, IL-PONT qed jimla vojt tant li ħafna jkunu qed jistennewh bil-herqa. Dan ifisser li l-qari għadu għal qalb għadd kbir ta' persuni. Dan iwassalni b'xi mod għal dak li jsostni l-Professur Frank Oberklaid li jaħdem fil-*Murdoch Children's Research Institute* ta' Melbourne: li t-tfal sa minn meta jkunu żgħar jieħdu gost b'dak il-ħin meta jkunu flimkien mal-ġenituri jaqrawlhom xi storja minn xi ktieb, jisimgħu il-ħoss tal-kliem u jħarsu lejn l-istampi mlewna, filwaqt li jaqilbu minn paġna għal ta' warajha. Ir-riċerka turi li iktar kemm tifel jew tifla jiġu esposti għal kliem ġdid sa minn bikri ikbar tkun il-possibiltà li jkollhom pedament ta' tagħlim sod fil-gejjieni tagħhom. Il-qari għandu jiġi mitqies mit-tfal bħala passatemp ewlieni. Attività bħal din issaħħaħ il-battalja kontra l-ħin moħli fuq *tablets*, internet, Youtube, u quddiem televiżjoni fejn it-tele spettatur sa minn ċkunitu hu biss passiv.

Il-qari, bħall-għarfien t'isla differenti, għandu l-importanza tiegħu għalina l-Maltin, iktar u iktar illum li sirna soċjetà multikulturali aktar minn qatt qabel. U dan kollu fi żmien meta l-ktieb m'għadux xi ħaġa limitata għal min għandu flejjes kbar. Niftakru li l-libreriji pubbliċi ilhom snin twal jaħdmu biex ixerrdu l-imħabba lejn il-qari. Infakkru wkoll li kull skola għandha l-librerija tagħha minfejn dawk interessati jistgħu jissellfu kotba b'xejn. U ninsistu fuq il-fatt li meta tasal festa speċjali l-ktieb hu wieħed mill-isbaħ rigali li wieħed jista' jagħti lit-tfal.

Il-letteratura u l-poezija jghinu biex wieħed isahħaħ il-ħakma fuq il-kelma. Ma ninsewx kemm il-kelma hija importanti għall-politiku, għall-avukat, għal kull min jaħdem fil-qasam tal-*marketing*, tar-reklamar u anki tal-*gaming*.

U dan kollu jintrabat ukoll mal-ħsieb kritiku li għandu jiġi mrawwem fina sa minn meta nkunu għadna ċkejknin. Mistoqsija li tgħaddi minn moħħi spiss hija din: għaliex il-professuri fl-Università ma jesperimentawx u jistiednu lit-tfal tal-Primarja fl-Università u jkellmuhom dwar l-istorja tal-Filosofija, il-loġika, il-ħsieb kostruttiv u awtokritiku? B'hekk biss jitrawmu ċittadini verament maturi u li jkunu jafu jaħsbu b'moħħhom. Sistema fejn kulhadd jingħata ċ-ċertifikati biex iħossu kuntent u jzomm ħalqu magħluq jew biex tissodisfa l-bżonnijiet ta' statistika u burokrazzi li ma jtulux fiż-żmien mhix waħda ideali.

Mill-kitbiet preżenti f'din il-ħarġa laqtuni dawn is-sentenzi: "Wirt, ismu miegħu, jgħaddi minn generazzjoni għall-oħra. Imma fejn ma hemmx responsabbiltà, lanqas jista' jkun hemm ħarsien f'waqtu." Il-qari, l-imħabba għall-ktieb, l-għarfien ta' sugġetti bħall-Filosofija, il-Letteratura, l-Istorja, il-Ġografija, l-Istudji Ambjentali u l-bqija jghinuna nagħrfu li d-dinja ma bdiex ilbieraħ ma' jum twelidna u lanqas se tispicċa malli tintfielna l-ftila. Sugġetti bħal dawn u bosta oħrajn jghinuna nsiru ċittadini verament responsabbli, li jaraw lil hinn mill-ponta ta' mneħirhom u jagħrfu jiżnu bejn it-tajjeb u l-ħażin, bejn dak li hu temporanjament komdu għax jaqdi lilna u dak li hu tajjeb verament għax mibni fuq ħsieb u pjanifikazzjoni serji u minn nies li jafu x'inhuma jagħmlu b'viżjoni ġenwina lejn dak li nistgħu ngħaddu lill-generazzjonijiet tal-gejjieni.

Huwa hawnhekk fejn il-Letteratura tikseb is-saħħa tagħha. Poplu li ma jaqrax, li ma jhobbx il-ktieb, li nesa darba għal dejjem l-Istorja u l-klassiċi tal-letteratura huwa poplu rieqed tassew. Il-Letteratura tgħinna nerġġu niskopru dak il-lehen ġewwa fina li jfakkarna li bħala bnedmin ma ngħixux biss għax-xogħol, il-flus, il-poter u iktar, imma wkoll għal ħwejjeġ bħalma huma l-gabra fil-familja, ir-rispett lejn dawk ta' madwarna (mhux biss bnedmin, imma anki annimali, siġar, pjanti, il-baħar, u l-bqija), l-imħabba li neħtieġu minghand ħaddieħor u li ħaddieħor jeħtieġ minghandna, il-kuxjenza li warajna gejjin oħrajn li jixtiequ jaraw is-sabiħ, dak li għadditilna n-natura, f'armonija - armonija tassew u mhux finta! - ma' dak li jaf jagħmel il-bniedem intelligenti.



TAHDIDIET DWAR L-ILSIEN MALTI U L-INGLIŻ FL-UNIVERSITÀ TA' MALTA

Nhar it-12 u t-13 ta' April 2018 Dr Christopher Lucas, Lettur Anzjan fil-Lingwistika Għarbija fl-SOAS University ta' Londra, ta' tliet taħdidiet bħala mistieden tad-Dipartiment tal-Malti fl-Università ta' Malta. It-tliet taħdidiet kienu: "Maltese numerals and what they can tell us about language in the mind/brain"; "English in Malta, Britain, and beyond"; u "Maltese as a window on Arabic... and vice versa". Christopher Lucas kiseb Baċellerat fl-Għarbi fl-SOAS University ta' Londra u studja l-lingwistika fl-Università ta' Cambridge, fejn fit-teżi dottorali tiegħu eżamina l-iżviluppi storiċi fl-espressjoni tan-negazzjoni fl-Għarbi u ilsna relatati. Wara li temm id-Dottorat fl-2010, mar lura fl-SOAS bis-saħħa ta' British Academy Postdoctoral Fellowship, u fl-2011 beda jgħallem l-Lingwistika Għarbija. Ir-riċerka u t-tagħlim tiegħu jiffukaw primarjament fuq l-evoluzzjoni storika u d-deskrizzjoni kontemporanja ta' varjetajiet tal-Għarbi u tal-Malti.

12-IL KTIEB GĦALL-PREMJU STREGA 2018



Għal min għandu għal qalbu l-letteratura Taljana f'April 2018 harget il-lista tat-12-il finalist li se jikkonkorru għall-Premju Strega 2018 li tiġi t-72 edizzjoni ta' dan il-premju letterarju prestiġjuż fl-Italja li ilu mwaqqaf sa mill-1947. Il-finalisti huma: Marco Balzano, bir-rumanz *Resto qui*, tal-pubblikatur Einaudi; Carlo Carabba, b'*Come un giovane uomo*, ta' Marsilio; Carlo D'Amicis, b'*Il gioco*, ta' Mondadori; Silvia Ferreri, b'*La madre di Eva*, ta' NEO Edizioni; Helena Janeczek, b'*La ragazza con la Leica*, ta' Guanda; Lia Levi, bi *Questa sera è già domani*, ta' Edizioni E/O; Elvis Malaj, b'*Dal tuo terrazzo si vede casa mia*, ta' Racconti Edizioni; Francesca Melandri, b'*Sangue giusto*, ta' Rizzoli;

Angela Nanetti, b'*Il figlio prediletto*, ta' Neri Pozza; Sandra Petrigani, b'*La corsara. Ritratto di Natalia Ginzburg*, ta' Neri Pozza; Andrea Pomella, b'*Anni luce*, ta' ADD Editore; u, Yari Selvetella, b'*Le stanze dell'addio*, ta' Bompiani. Minn dawn jintgħazlu hames finalist li nkunu nafu bihom fit-13 ta' Ġunju, filwaqt li r-rebbieh tal-Premju Strega 2018 jithabbar f'serata finali li sseħh fil-5 ta' Lulju 2018. Il-kumitat direttiv habbar li r-rumanz *Il gioco* ta' Carlo D'Amicis minhabba ċerti temi ttrattati hu adatt għal qarreja esklussivament adulti u għalhekk twarrab minn dan il-konkurs.

KLABB TAL-KITBA INTERGENERAZZJONALI

L-Aġenzija Nazzjonali tal-Litteriżmu organizzat żewġ klabbs ġodda tal-kitba għall-ġenituri/kustodji u t-tfal tagħhom ta' bejn 8 u 12-il sena. L-għan tal-klabb hu li jkun hemm żewġ generazzjonijiet li jkollhom l-opportunità jaħdmu flimkien biex jgħinuhom jiżviluppaw il-ħiliet tal-kitba kreattiva, jesprimu l-ħsibijiet tagħhom permezz tal-kitba u jaħdmu flimkien fi proġetti li jkun fihom il-kitba. Fl-aħħar tal-klabb kien hemm esebizzjoni u ċelebrazzjoni. Kull min attenda regolarment (80%) u temm il-klabb b'suċċess ingħata ċertifikat.

TAHDITA DWAR IL-LINGWAĠĠ TAŻ-ŻGĦAŻAĠĦ MALTIN

Fid-19 t'April, 2018, l-ALLT (Association of Linguistics and Language Technology) u l-Għaqda tal-Malti - Università, organizzaw taħdita dwar il-lingwaġġ taż-żgħażagħ Maltin, bl-isem ta' "Tal-lajf jew tal-blieh?" Din it-taħdita saret fl-uffiċċji tal-Kunsill Nazzjonali taż-Żgħażagħ fil-Furjana. F'din it-taħdita ntwera kif iż-żgħażagħ jikkellmu differenti minn kelliema ikbar jew iżgħar minnhom. Ġie spjegat għaliex il-lingwa tinbidel u kif iż-żgħażagħ ta' kull generazzjoni jirnexxilhom jibdluha. Din it-taħdita ingħatat minn Dr Michael Spagnol li huwa lettur fi hdan id-Dipartiment tal-Malti fil-Fakultà tal-Arti fl-Università ta' Malta. Dr Spagnol, jew kif inhu magħruf, is-Sur Kelma Kelma, minhabba l-paġna li holoq fuq Facebook "Kelma Kelma," huwa speċjalizzat fil-lingwistika u bħala lettur jgħallem taqsimiet-studju dwar aspetti morfologiċi u semantiċi, dwar id-djaletti, u s-soċjolingwistika b'mod ġenerali, fost suġġetti oħra.



TAHDITA DWAR KAPPELLI U KNEJJES ŻĠĦAR

Nhar il-Ġimgħa 20 ta' April, l-Għaqda Filantropika Talent Mosti organizzat taħdita minn Anthony M. Brincat dwar Kappelli u Knejjes żġġar fil-Gżejjer Maltin. Is-serata saret fir-Razzett tal-Markiż Mallia Tabone, fi Triq Wied il-Għasel, il-Mosta. Anthony M. Brincat kellu karriera ta' Edukatur u rtira bħala Kap ta' Skola. Hu qed jagħmel ħafna riċerki dwar il-kappelli u knejjes żġġar fil-Gżejjer Maltin, u kien wieħed mill-Fundaturi tal-Għaqda. Hbieb il-Kappelli Maltin li tagħha huwa President Onorarju. Is-sur Brincat tkellem dwar meta u għalfejn inbnew, dawn il-kappelli, l-istorja u l-arkitettura tagħhom, dedikazzjoni, tradizzjonijiet u legġendi marbuta magħhom. Din l-attività saret f'kollaborazzjoni mal-Kunsill Skolastiku tal-Iskola Sekondarja fi ħdan il-Kulleġġ Maria Regina.

IL-POEŻIJA U L-PATATA

Nhar is-26 ta' April għand Abdilla Importers/Exporters, Ta' Qali, saret it-tnedija tal-ktieb *Il-Poeżija u l-Patata* bl-għajnuna ta' ħafna nies minn oqsma differenti. Il-ktieb jinkludi numru ta' poeżiji bil-Malti tradotti għall-Ingliż, għall-Friżlandiż u għall-Olandiż kif ukoll numru ta' poeżiji ta' poeti Olandiżi u l-poeżiji tagħhom tradotti wkoll. Fih ukoll riċetti, esperjenzi u ritratti, fosthom tal-fotografia Maltija Giola Cassar. L-editriċi Maltija ta' din l-edizzjoni hija Claudia Gauci. Waqt it-tnedija nqraw għadd ta' poeżiji, flimkien mal-partecipazzjoni tal-banda ta' Ħal Safi. Dawk preżenti xorbu tikka nbid u kielu l-patata. Waqt dan l-avveniment Glen Calleja ħiet il-kotba tal-poeżija bl-idejn.

Dakinhar tnieda wkoll il-film tal-poeżija maħdum minn Kenneth Scicluna li jagħti ħarsa lejn il-proċess kollu li bih tasal għandna l-patata, kif ukoll in-nies involuti f'dan il-proċess u l-proġett, Froukje De Jong ewlenija fosthom. Dan il-proġett huwa proġett bejn Valletta 2018 u Inizjamed u bi sħab ma' Leeuwarden 2018.

PREMJU LETTERARJU PRESTIĠJUŻ IEHOR FL-ITALJA

Propriu fl-aħħar ta' Mejju 2018 tħabbru l-5 finalist tal-Premio Campiello, premju letterarju prestiġjuż ieħor li jiġi organizzat kull sena fl-Italja u li ilu jingħata mill-1963. Il-lista tal-finalisti hija din: *La*

ragazza con la Leica ta' Helena Janeczek, tal-pubblikatur Guanda; *La galassia dei dementi* ta' Ermanno Cavazzoni, ippubblikat minn La nave di Teseo; *Mio padre la rivoluzione* ta' Davide Orecchio, tal-Minimum Fax; *Le vite potenziali* ta' Francesco Targhetta, tal-Mondadori; u, *Le assaggiatrici* ta' Rosella Postorino, ippubblikat minn Feltrinelli. Ir-rebbieħ tal-Premio Campiello - Opera Prima hu r-rumanz *Gli 80 di Camporammaglia* ta' Valerio Valentini, ta' Editori Laterza.



LEJLA POE-MUŻIKALI FL-IMTARFA

Nhar it-28 ta' April 2018 l-Għaqda Poeti Maltin flimkien mal-Kunsill Lokali tal-Imtarfa tellgħet għal darb'oħra Lejla Poe-Mużikali f'rabta ma' Jum l-Imtarfa 2018. Din l-attività saret fis-Sala Dar Kenn għal Saħħtek.

IL-FESTIVAL TAL-KTIEB GĦAT-TFAL F'BORMLA

Il-Festival tal-Ktieb għat-Tfal f'Cospicua, proġett kollaborattiv ġdid mill-Kunsill Nazzjonali tal-Ktieb u l-Kunsill Lokali ta' Bormla, huwa festival ta' ġurnata li sar fid-29 ta' April fix-Xatt ta' Bormla u kien iddikat lit-tfal u l-kotba tat-tfal. Hames pubblikaturi esebixxew il-kotba tagħhom u saru programm kulturali b'attivitajiet ta' qari, laqgħat ma' awturi u attivitajiet divertenti oħra. Il-Festival fetaħ fid-9.45 ta' filgħodu fil-preżenza tas-sindku ta' Bormla, is-Sinjura Alison Zerafa, u l-president eżekuttiv tal-Kunsill Nazzjonali tal-Ktieb, is-Sur Mark Camilleri. Fost l-attivitajiet imħejjija għal din il-ġurnata, kien hemm sessjonijiet ta' qari mal-awturi Clare Azzopardi u John A. Bonello. Ġew ippreparati attivitajiet oħra ta' qari u ta' interess letterarju b'kollaborazzjoni mal-Aġenzija Nazzjonali għal-Litteriżmu. Il-pubblikaturi li pparteċipaw fil-festival kienu: Faraxa, Merlin Publishers, Wise Owl, Miller u Midsea Books. F'attività mtella' minn Faraxa, Kirsten Spiteri, l-awtur ta' *The Wave* u *Far From Home*, tkellem dwar l-esperjenza tiegħu bħala awtur emerġenti u qara siltiet miż-żewġ rumanzi tiegħu. Il-



Kunsill Nazzjonali tal-Ktieb irringrazzja lill-Kunsill Lokali ta' Bormla għall-kollaborazzjoni tiegħu, l-Aġenzija Nazzjonali għal-Litteriżmu għall-organizzazzjoni tal-attivitajiet ta' qari "Aqra Mieghi" u l-pubblikaturi li pparteċipaw fl-avveniment. Il-KNK irringrazzja wkoll lil Henry Abela għall-għajnuna tiegħu bl-editjar diġitali tal-*artwork*.

IR-RIĊERKA TIEGHI FL-M.A.

Nhar l-14 ta' Mejju 2018, id-Dipartiment tal-Malti fi ħdan il-Fakultà tal-Arti tal-Università ta' Malta, flimkien mal-Għaqda tal-Malti (Università), organizzaw laqgħa oħra ma' żewġ studenti li bħalissa qed jaħdmu fuq it-teżi *Masters* tagħhom. Jessica Micallef qed taħdem fuq "Il-Kitbiet ta' Juann Mamo fil-Gazzetta". Din it-teżi tagħmel riflessjoni kritika fuq kif Mamo jinqeda bi strateġiji letterarji b'tali mod li dawn il-kitbiet jitbandlu bejn il-ġeneru tal-kitba ta' opinjoni u l-letteratura. Dorothy Bezzina qed taħdem fuq "Inkanta bil-Lsien Malti: Gaetano Buttigieg u l-Kanzunetta Maltija". Din hi tezi li tkompli tiċċara l-isfond imżewwaq li fuqu żviluppa l-ilsien Malti tul dawn l-aħħar ħamsin sena, b'referenza speċjali għall-qasam tal-kanzunetta popolari. L-istudju jiffoka fuq il-ħajja u l-ħidma ta' Gaetano Buttigieg (1923-2004), meqjus bħala wieħed mill-aqwa esponenti tal-użu ta' lsienna f'dan il-qasam.


SIMPOSJU TAR-REBBIEGĦA TAL-HUMS

Nhar it-18 ta' Mejju 2018 sar is-Simposju tar-Rebbiegħa tal-HUMS (Humanities, Medicine and Sciences Program) bl-isem ta' "Turning Points". Din id-darba ħadu sehem seba' kelliema. Is-sugġetti ttrattati kienu "Counterfactuals in Science Fiction" minn Victor Grech; "Inverse problems: turning the tides" minn Cristiana Sebu; "The two cultures debate" minn Ivan Callus u Clare Vassallo; "What's in a name? - The Linnaeus Legacy" minn David Dandria; "One direction to circulation" minn Kevin Schembri, u fl-aħħar nett, "Post-truth: that other 'Friday 18 May'" minn Charles Dalli.

JITTELLA' ONLINE IR-RABA' L-AKTAR KTIEB IPPUBBLIKAT BL-ILSIEN INGLIŻ

Ktieb li influwenza lil Charles Darwin u li hu meqjus bħala r-raba' l-iktar ktieb ippubblikat fil-lingwa Ingleża se jitqiegħed *online*. Jismu *The Natural*

History and Antiquities of Selborne tar-Reverendu Gilbert White, ippubblikat għall-ewwel darba fl-1789, u serva ta' ispirazzjoni għal ġenerazzjonijiet sħaħ ta' naturalisti permezz tad-deskrizzjonijiet ħajja ta' flora u fauna, flimkien mat-temp u ż-żrieragħ, li l-awtur kien jiltaqa' magħhom fil-kampanja fejn kien jgħix f'Hampshire. Minn dak iż-żmien 'l hawn il-ktieb ġie ppubblikat għal iktar minn 300 darba u dejjem kien disponibbli. Hu mifhum li hu l-iktar ktieb ippubblikat fl-ilsien Ingleż wara l-Bibbja, ix-xogħlijiet ta' Shakespeare u *The Pilgrim's Tale* ta' John Bunyan.



SERATA F'ĠIEĦ SIR ANTHONY MAMO

Fid-19 ta' Mejju, l-Għaqda tal-Malti - Università organizzat serata f'ġieħ Sir Anthony Mamo, f'għeluq l-10 snin minn mewtu, fl-1 ta' Mejju, 2008. Sir Anthony Mamo kien parti mill-ewwel kumitat tal-Għaqda tal-Malti flimkien ma' Rużar Briffa u Ġużè Bonnici meta twaqqfet fl-1931, fl-eqqel tal-kwistjoni tal-lingwa. Din is-serata saret taħt il-patroċinju tal-

E.T. il-President tar-Repubblika, fil-Palazz San Anton.

VITTORIO SGARBI MISTIEDEN MILL-UNIVERSITÀ TA' MALTA

Nhar il-21 ta' Mejju Vittorio Sgarbi ta *lecture* fl-Ilsien Taljan u nieda l-ktieb tiegħu *Dal Mito alla Favola Bella: Da Canaletto a Boldini (Il Tesoro D'Italia V)*. Dan l-avveniment seħh fl-Auditorium tal-Università ta' Malta fil-Belt Valletta. Dr Mark Sagona introduċa din il-laqgħa li kienet inizzjattiva ta' Valerio Ballotta (GBK Malta) u Abraham's Arte, f'kollaborazzjoni mad-Dipartiment tal-Arti u tal-Istorja tal-Arti fi hdan l-Università ta' Malta.



Vittorio Sgarbi

MILL-ĠDID POEZIJAPLUS

Nhar it-Tnejn 28 ta' Mejju PoezijaPlus tellgħet is-serata "Ejja Aqra Poezija" fil-Kunsill Lokali tal-Belt Valletta, hdejn il-Biblijoteka. Din il-lejla tellgħet f'kollaborazzjoni mal-Akkademja tal-Malti u l-Kunsill Lokali tal-Belt Valletta.

AKKADEMIČI U KITTIEBA MALTIN F'RAMALLAĦ

Dr Norbert Bugeja, akkademiku fi hdan l-Università ta' Malta u poeta, għamel żjara ta' Diplomazija

Kulturali fil-Palestina bejn is-6 u t-12 ta' Mejju 2018, fuq stedina mill-Uffiċċju Rappreżentattiv tar-Repubblika ta' Malta f'Ramallaħ. Matul iż-żjara Norbert Bugeja tkellem fuq it-tema, "Vjaġġi fil-Kitba: Malta, lil-Palestina u letteraturi ta' bejniethom." Is-siti magħżula kienu fl-Universitajiet ta' Birzejt u Betleħem. Avveniment bħal dan ġie ffinanzjat mill-Fond għad-Diplomazija Kulturali tal-Ministeru għall-Affarijiet Barranin u l-Promozzjoni tal-Kummerċ tar-Repubblika ta' Malta. Dr Norbert Bugeja ppresieda wkoll Simposju li fih ħadu sehem il-kittieba Maltin Immanuel Mifsud u Walid Nabhan. Dan l-avveniment seħh taħt l-awspiċi tal-Ħanut tal-Kotba The Educational Bookshop, fiċ-Ċentru Kulturali Franciż fil-Lvant ta' Ġerusalem. Dr Bugeja ħa sehem ukoll fil-11-il Fiera Internazzjonali tal-Ktieb Palestinjana li tellgħet f'Ramallaħ bejn it-3 u t-13 ta' Mejju 2018, li fiha ħadu sehem il-kittieba Walid Nabhan u Immanuel Mifsud. Dr Norbert Bugeja kien akkumpanjat mir-Rappreżentant tar-Repubblika ta' Malta f'Ramallaħ, is-Sur Reuben Gauci.



Walid Nabhan, Norbert Bugeja u Immanuel Mifsud



Email mingħand Mario Griscti, il-5 ta' Marzu 2018

Għażiż Patrick,

Minn qalbi niżżikhajr ta' IL-PONT - Marzu 2018. Magazin letterarju ta' kwalità li kellna għatx kbir għalih, u inti, qtajtulna. Niżżikhajr tal-poeżija li ppubblikajtli fost poeziji oħra ta' kwalità, profondità u intelletwalità.

Inselli ħafna għalik Patrick u nixtieqlek dejjem saħħa, paċi u ġid, ħabib.

B'Imħabba,

Mario.

Email mingħand Lina Brockdorff, is-6 ta' Marzu 2018

Għażiż Patrick,

Bravu li bqajt għaddej bil-produzzjoni ta' IL-PONT minkejja li min jaf kif int magħfus bix-xogħol u l-istudju. Il-veru nammirak, kompli sejjer.

Aktar ma jgħaddi ż-żmien aktar inħoss kemm l-isem li għażilt jixraq lil dan il-magazin tiegħek letterarju.

Għax ngħiduha kif inhi: hawn Malta hawn bosta attivitajiet u kitbiet sparpaljati li drabi jagħtik li taqta' qalbek. Imma meta jasal IL-PONT inħossni nimtela' bil-kuraġġ għax qisna bis-saħħa tiegħek insiru għaqda waħda li mhix żgħira għaċ-ċokon ta' gżiritna.

Naqbel miegħek li jkun hemm ukoll xogħol letterarju t'isna oħra, basta nzommu ċertu bilanċ a favur tal-Malti.

Grazzi li ppublikajtli "Leggenda".

Tislijiet mill-qalb,

Lina.

Email mingħand Rigu Bovington, is-6 ta' Marzu 2018

Bħas-soltu għażiż Patrick, xogħol ta' sabar, reqqa u professjonalità ħabib. Kitba għolja u magħżula u mżewqa.

Bil-għaqal tiegħek inti komplejt tarrikkixxi l-preżentazzjoni dwar Dwardu Fenech. Kien jisthoqqlu wisq dan l-esponent li ħareġ ifur minn qalbi. Šhabu, għal xi raġuni li ma nafhiex jien, donnhom warrbuh!

Fl-Aħwija Maltija - SAĦĦA!

Rigu.

Email mingħand Achille Mizzi, is-6 ta' Marzu 2018

Għażiż Patrick,

L-ewwel nett nirringrazzjak għall-edizzjoni ta' IL-PONT ta' Marzu. Waqt li nifraħlek għas-suċċess meritat li qed tgawdi f'dan il-proġett daqstant siewi, inqawwilek qalbek għall-ġejjieni.

Tislijiet

Achille.

Email mingħand Karmenu Mallia, is-6 ta' Marzu 2018

Għażiż Patrick,

L-ewwelnett grazzi ta' IL-PONT, dejjem mimli u ġdid. Għalkemm grazzi wkoll tax-xogħol li tiegħu biex toħroġ xogħol hekk prezentabbli.

Nixtieq inżid xi haġa oħra jekk tippermettli. Fih hemm nota fuq id-diskors li għamel il-bravu Liam Gauci fuq l-epika "Il-Gifen Tork" ta' Ġ.A Vassallo. Għal min jinteressa ruħu nixtieq ngħid li jien kont qlibt din l-epika għall-Esperanto flimkien ma' "Il-Jien u lil hinn minnu" ta' Dun Karm li jidhru fl-antologija tiegħi ta' poeti Maltin: *Antologio de maltaj poetaj* li ħarġuli fl-1985.

Grazzi mill- ġdid.

B'tislijiet.

Karmenu Mallia.

Email mingħand Michael Zammit, is-6 ta' Marzu 2018

Nibqa' nħossni fid-dmir, darba wara l-oħra, biex ngħidlek grazzi minn qalbi ta' dan IL-PONT bejnietna. Ma nsibx ħlief kliem ta' tifhir għal ħidma hekk bil-qalb. Ktejjeb b'taqsim tant attraenti, mimli tagħrif dwar ilsienja u min iħaddmu, aħbarijiet, intervisti, poeziji, novelli u tagħrif dwar kotba godda. Nista' napprezza x'biċċa xogħol għandek biex issensel flimkien tant kitbiet. Fih ħafna x'taqra. Kitbiet ta' livell li tiegħu gost taqrahom minn tarf sa tarf. Okkażjoni tad-deheb għalina lkoll li tant inhobbu ilsien pajjiżna, biex waqt li ngħożzu gmiel lsienna, nissoktaw nitgħallmu.

Saħħiet.

Email mingħand Joseph Sciberras (H'Attard), is-6 ta' Marzu 2018

Grazzi, Patrick.

Prosit tassew. Eċċezzjonali li ma tixba' qatt taqra l-kontenut. Kitbiet mil-isbaħ. L-editorjal għogobni ħafna.

Jiena bdejt ngħaddi IL-PONT lil ħbieb tiegħi biex iduqu ftit mill-benna tiegħu.

Saħħiet,

Joseph.

Email mingħand Amanda Busuttil, is-7 ta' Marzu 2018

Nirringrazzjak ħafna Patrick ta' din ir-rivista li tant ngħożż u napprezza.

Grazzi ħafna tal-Ħajku, l-ittra u l-artiklu li dehru f'din il-ħarġa. Ħajku ktibt ħafna, issa nibgħatlek aktar.

Tislijiet u grazzi mill-ġdid.

Email mingħand Trevor Żahra, is-7 ta' Marzu 2018

Prosit u grazzi ta' IL-PONT, Patrick.

Bħal dejjem: minjiera shiħa ta' tagħrif mill-aktar interessanti u utli. Qiegħed tagħmel biċċa xogħol verament siewja, u li sirna nkunu nistennewha fuq ix-xwiek.

Tislijiet,

Trevor.

Email mingħand Oliver Friggieri, is-7 ta' Marzu 2018

Għażiż Patrick,

Tassew prosit għall-aħħar ħarġa ta' IL-PONT li diġa' qallibtha kollha, waqt li nittama li naraha fid-dettal fil-jiem li ġejjin. Għal darba oħra sibt fiha pubblikazzjoni serja u prudenti ħafna, li tabilhaqq tagħmel ġieħ lil-letteratura tagħna waqt li ssib postha mal-aħjar rivisti letterarji li għandna fl-Istorja tal-Letteratura Maltija sa mill-bidu tagħha.

Nirringrazzjak ħafna, prosit mill-ġdid u nawguralek li tissokta f'din il-ħidma.

Saħħiet,

Oliver.



EspRimi

Patrick Sammut j'intervista lil EMMANUEL ATTARD CASSAR

Meta u minn fejn twieldet l-idea ta' EspRimi?

EspRimi tikkonsisti f'numru ta' kittieba u artisti li jixtiequ jsibu spazju fejn jesprimu ruħhom. Jixtiequ jkunu jafu b'dak li qed jigri madwarhom u f'dak li jesprimu jixtiequ jkunu ta' kontribut għas-soċjetà. L-idea twieldet ħafna snin ilu meta jien attendejt serata ta' poeziji f'Ragusa fi Sqallija u hemmhekk rajt il-poezija deklamata b'mod drammatiku u espressiv u ħsibt li huwa importanti li mal-kitba jkun hemm ukoll il-kapaċità tal-espressjoni orali. Dik kienet biss idea. Din l-idea saret ħtieġa meta kont nagħmel parti minn kumitati u rajt fihom ħafna apatija. Rajt fihom xi ftit nies brikkuni li qegħdin hemm biss għall-gwadann personali tagħhom. Dawn in-nies b'hażen xorta jirnexxilhom jibqgħu jokkupaw dawn il-karigi. Imbagħad waslet EspRimi.

Għaliex l-għażla ta' isem bħal dan?

L-isem huwa mibni fuq il-kapaċità tal-espressjoni. Importanti mhux biss dak li għandek xi tgħid imma kif se tgħidu u kemm se jirnexxilek twasslu u bih tkun konvincenti. Il-fatt li r-raba' ittra hija kapitali tindika l-orijini ta' wħud minna li ġejjin mill-qasam tal-poezija.

Din mhix l-ewwel darba li inti involut fl-għaqdiet volontarji, imma hija l-ewwel darba li inti President ta' waħda. Xi tgħid dwar dan?

Il-president jeħtieġu l-fiduċja tal-membri tal-kumitat u tal-membri kollha tal-assocjazzjoni. Dik il-fiduċja trid tinbena bis-sincerità u bl-onestà. Il-president ma

jridx iħossu l-aktar persuna importanti. Għandu izda jagħraf il-potenzjal ta' kull membru, japprezzah u jipprezentah lill-membri kollha. Irid jaħdem biex ħadd ma jħossu mwarab. Din tal-aħħar hi problema kbira li naħseb li nbatu biha ħafna. EspRimi trid tagħti spazju lil kulħadd. Kulħadd irid iħossu inkluz (dan mhu faċli xejn, l-ewwel nett għaliex in-natura umana hija kompetittiva u t-tieni għaliex sfortunatament jeżistu perunagġi egoisti li dejjem se jsibu fiex jilmentaw). Il-president irid jikkoordina u jkun ġust.

X'għandha EspRimi li entitajiet oħrajn m'għandhomx?

Ma nistax ngħid li għandna xi ħaġa li ħaddieħor ma għandux. Irrid nishaq illi aħna nagħtu importanza (1) lill-espressjoni, (2) lit-tagħlim (min jesprimi ruħu irid ikun infurmat tajjeb), u (3) il-kontribuzzjoni soċjali. Dan kollu jrid isir f'ambjent ta' ħbiberija.

Hemm l-idea li tiġi rreġistrata anki bħala ONG. Għaliex dan?

EspRimi hija diġa rreġistrata bħala ONG. In-numru tagħha huwa VO/1453. Huwa importanti li jkun hemm għarfien mill-awtoritajiet tal-għaqdiet li jeżistu. Barra minn hekk jeżistu bosta opportunitajiet ta' għajnuna finanzjarja għall-għaqdiet li huma rreġistrati uffiċjalment bħala ONG. B'dan il-mod naturalment wieħed ikun jista' jaħdem aħjar. Tajjeb li ngħidu, għalkemm kważi kulħadd għandu għarfien, li EspRimi ma hix assocjazzjoni ta' profitt u l-membri tagħha ma jithallsux tas-servizz li jagħtu.



Mal-anzjani f'Casa Leone

Kemm ilha mwaqqfa EspRimi u min huma l-membri tal-kumitat? Naf li hemm tahlita ta' persuni b'esperjenza vasta fil-qasam u oħrajn relattivament godda? Qed inkun korrett dwar dan?

Fit-3 ta' Mejju 2017 saret l-ewwel laqgħa tal-kumitat proviżorju. Fl-1 ta' Settembru saret it-tnedija uffiċjali u fit-30 ta' Settembru saret l-ewwel laqgħa ġenerali li ħatret il-kumitat li hemm bħalissa. Il-kumitat jikkonsisti f'dawn il-membri:

President: Emmanuel Attard Cassar (prattika: kitba)
Viċi President: Alfred Caruana Ruggier (prattika: pittura u kitba)
Segretarja: Christine Grech (prattika: pittura)
Viċi Segretarju: Charles Mifsud (prattika: kitba)
Kaxxier: Dr. Mario Aloisio (prattika: pittura)
PRO: Dr Ronald Cuschieri (prattika: kitba)
Membru: Alfred Camilleri (prattika: kitba)

Mhux il-membri kollha kellhom esperjenza qabel f'xi kumitat imma l-maġġoranza kellhom.

X'attivitajiet organizzajtu s'issa u x'hemm iktar ipplanat?

Sa issa organizzajna, minbarra t-tnedija uffiċjali, laqgħa dwar l-Immanigġjar tal-Iskart (mis-Sur Joe Attard, CEO ta' Green MT), kif ukoll preżentazzjoni ta' xogħlijiet letterarji dwar il-Milied. F'April kien hemm laqgħa dwar l-Astronomija bażika (minn Dr. Mario Aloisio li hu lettur fl-Informatika) li fiha l-membri kellhom l-opportunità jaraw, permezz ta' teleskopju li kien armat apposta, dak li semgħu fit-taħdita. Hemm ukoll il-ħsieb ta' esibizzjoni ta' pittura mill-membri u laqgħat oħra dwar, fost l-oħrajn, l-istatistika u l-arti. Qasam ieħor li fih qegħdin nagħtu s-sehem tagħna huwa dak tal-anzjani. Diġà għamilna preżentazzjoni ta' qari u mużika f'Casa Leone u għandna pjanijiet biex nagħmlu preżentazzjonijiet oħra fid-djar tal-anzjani u fid-day centres.

Irrid insemmi proġett ta' ktieb li issa ilna f'tit naħdmu fuqu. Dan il-ktieb se jikkonsisti f'xogħlijiet ta' pittura (bil-kulur) u poeziji ta' partecipanti Maltin u Taljani. Il-ktieb irid jiċcelebra l-okkażjoni tal-Belt Valletta bħala l-Belt Kapitali Ewropea 2018. It-tnedija tal-ktieb se ssir il-Belt fil-25 ta' Lulju. Wara se ssir preżentazzjoni oħra f'Morbegno (provincja ta' Sondrio) fit-22 ta' Settembru.

Min jista' jsir membru u min jista' jipparteċipa attivament u passivament?

Jista' jsir membru kull min għalaq is-16-il sena. Il-miżata hija ta' 5 Ewro fis-sena. Biex tipparteċipa attivament - jiġifieri tkun inkluż f'antologiji, esibizzjonijiet eċċ - trid tkun membru bil-miżata mħallsa. Biex tikkomunika magħna tista tibgħat email (assocjazzjoniesprimi@gmail.com) inkella tibgħatilna messaġġ fuq Facebook (<https://www.facebook.com/AssocjazzjoniEspRimi/>). Biex tipparteċipa b'mod passiv u tattendi għal-laqgħat li tarahom ta' interess għalik tista' tibgħat email u tkun inkluż fil-mailing list inkella tara l-pagna ta' Facebook li hija dejjem aġġornata bl-aħħar aħbarijiet.

Hemm ipplanat li EspRimi jkollha wkoll il-pubblikazzjoni jew publikazzjonijiet tagħha?

L-ewwel publikazzjoni hija dik li semmejtlek aktar 'il fuq. Il-ktieb se jkun jismu' *Malta Qaswalla ta' Kulturi / Malta Arcobaleno di Culture*. Hemm ukoll il-ħsieb li jkollna blog.



L-ewwel kumitat

Știința este cea mai evoluată credință,
iar poezia este știință în imagini



CLAVIATURI

REVISTĂ TRIMESTRIALĂ DE POEZIE
SERIE NOUĂ

ANUL IV, NR. 4 (16), DECEMBRIE, 2016, BRAȘOV

Patrick Sammut interviews poet Nadia-Cella Pop and translator Dragoș Barbu about **CLAVIATURI** poetry magazine

Why the name *Claviaturi*? What does it mean exactly, and what is the main idea behind it?

This name was chosen by the poet and lawyer Vania Gherghinescu, founder of the magazine. The reasons are still unknown. *Claviaturi* (Keyboards in English), represents, maybe, as a name, a connection between music and poetry. This past is a little hazy, anyhow... The founder's motto, "Music is God's thought that is heard, and poetry is indeed His Word", might shed some light. It is printed on the back cover of the new series near the photo of the founder.

Who are the people behind such a publication? Are they full-time writers, poets, professors?

The editorial board gathers professors, teachers, poets and visual artists. And we have full-time writers as contributors and advisers. It's a group effort that involves even people who have nothing to do with literary creation...

When was it launched first and how did it progress/change through time? Is this publication open for the visual arts too?

Claviaturi (the classic series) was launched in 1941, during World War II. It was designed to look more like a "poetry notebook" with a very limited number of pages. The publication ended with issue no.8, in 1943.

Making and publishing a poetry magazine in those times of war and military dictatorship was a very hard task, eventually proven much too hard to do, therefore we all remember the founder with respect and piety.

The first issue of the new series was released in 2013. Only the name and motto of the founder and a single page containing a poem of an author who was published in the classic series are still in use, just to remember the brave poets and artists who dared to print a poetry magazine "in the times of wrath", when the war swept across Europe.


Claviaturi (the new series) contains more than 160 pages, many pictures, has a decent circulation and international distribution to the contributors abroad. It is on sale in the most important bookstores of Brașov, as well as at the book fairs and literary festivals held in the city.

Now, issue no. 21 is about to be launched... that unlucky no. 8 with which the classic series ended was left behind...

The magazine is also available on the internet (pdf). Some of our foreign contributors say it looks more like a book than a magazine, although it is a quarterly publication, not a poetry anthology or something else. Every issue is archived both in Brașov County Library and National Library of Romania.

Claviaturi is always open to visual arts and artists.





Nadia-Cella Pop and Dragoș Barbu

Pictures presenting paintings, sculptures, graphics and visual arts of any kind are published in every issue of the magazine. Mr. Gheorghe Oprea Holbavianu, a very skilled professional painter, sculptor and poet is the head of this section.

***Claviaturi* is a publication divided in various sections. Which are the main ones? Who are the contributors?**

Claviaturi poetry magazine shares five main sections as follows:

HOMAGE TO THE POET, where, in every issue, a Romanian contemporary poet presents his (her) own literary biography and ten poems.

POETS AND THEIR CREATIONS, part one, where another ten Romanian contemporary poets are presented; every poet with five poems published in this section.

MAJOR POETRY. This section is reserved to our

legendary Mihai Eminescu (1850-1889), the greatest Romanian poet ever born, he who is called "The Evening Star of the Romanian poetry". One of his famous poems is published here.

POETS AND THEIR CREATIONS, part two, presenting up to twenty-five Romanian poets, all of them having a single poem published in there.

INTERNATIONAL LYRICS. This section's purpose is to introduce to the Romanian readers several contemporary poets from other countries (up to seven most of the time). Their creations are presented both in Romanian and poet's native language, if it is English, French, Spanish or Italian.

All the sections are compiled by the editorial board, except the international section where the translators are free to choose the poet they want to present.

***Claviaturi* as a window on Romanian writers, but also a showcase for writers beyond Romania too. Is this so?**

This is true and, at the same time our most important goal. Since the releasing of this new series, the creations of more than 200 Romanian poets and writers were published, as well as those of many authors from other parts of the world (totalizing 40 countries to date).

This publication is the result of big synergy too; between writers, poets, translators and others. How do you react to this?

Yes, and it must be so. This poetry magazine made many different people cluster. It is the only way to achieve what we planned and it gives us more chances to "stay in the game". In absence of this synergy, it is quite impossible to compile and print the magazine and it could be a loss, for our city where very few literary magazines are available (even if Brașov is a big city in the south-eastern Transylvania) and our readers who become more and more interested in this magazine.

The Romanian and European mountaineering legend Mircea Noaghiu, Honoured Master of Sports and renowned writer, joined us a couple of years ago. Unfortunately, we enlisted only three translators to

the magazine and this is not enough at all. But as long as the editorial board and all the rest of the people involved in the making of *Claviaturi* agree to work together, everything will be okay. Of course, we manage to find more advisers, more persons who can use their expertise to improve the quality and everything this magazine needs. And, naturally, we want to keep our sponsors close, those persons who generously provide us funds for the printing and all other things we have to pay for. The lack of financial resources was always the literary magazines' nemesis here.

How can contemporary writers and poets contribute to *Claviaturi* today?

Claviaturi is open to all the poets who want to contribute. The poets from abroad may contact us by e-mail (nadiacellapop@yahoo.com). The poems must be written in English and the authors must give us the permission to translate and publish them, in order to avoid any copyright law enforcement.

Future projects?

When the first issue of *Claviaturi* was launched, some persons of the press said that "every wonderful thing lasts only three days" (local gallows humour). And the years passed... and the magazine is still available to the public, it is launched right in time and promote more and more authors. We were lucky to see our labour certified as useful by the community.

All in all, we want to stay together, in order to keep the magazine alive as much as it is possible and do our jobs here as best as we can. Keeping *Claviaturi* as a completely independent magazine, away from all the organizations, literary or not, that could take it under their influence is another important thing. And we try to get higher...

Nadia-Cella Pop is member of the editorial board and translator, French section, Claviaturi magazine, Braşov, Romania.

Dragoş Barbu is translator, English section, Claviaturi magazine, Braşov, Romania.

KWIEKEB U FJURI

U medd idejh 'il fuq
biex jilħaq il-kwiekeb
u nesa l-fjuri
taħt riġlejh mirfusa!

L-ghada
ma' tluġh ix-xemx
il-kwiekeb għosfru
u f'dawl il-jum
intebaħ
bil-ghelt tiegħu.
Miel qajl lejn l-art
għax xtaq li jiġbor warda
u jrossha ma' qalbu.
'Ma taħt harstu miksura
ra biss il-herba
ta' fjuri midbela
taħt għarqbejh meqruda
biex qatt aktar
ma jlewnu
jew ifewħu ħajtu.

FRANK ZAMMUT
(Minn Bejn Żewġ Gżiriet, 1995)

DAN IL-ĦIN

Ħalluh f'hoġri dan il-ħin
għaliex bħalu qatt ma kelli.
Ħin'jiet oħra għaddejt minnhom,
imma dawk gawdihom delli;
'mma mhux jien.


Ħalluh f'hoġri dan il-ħin
għax ġab miegħu tifkiriet
ta' ħafn' għożża, ħafna fsied.
Ma' min saru illum miet;
ma kontx jien.

Ħalluh f'hoġri dan il-ħin
ħalli nfissdu; nżieghel bih,
forsi għada jerġa' jiġi
u jġib miegħu dak r-riħ
li nħobb jien.

Dak ir-riħ li jġib il-hena;
dak r-riħ li jġib mistrieħ;
dak r-riħ li xejn ma jkiddek;
u ma' dawk li jgawdu fih
inkun jien.

CHARLES MAGRO
(26 ta' Settembru 1943 - 24 ta' Ġunju 2016)





BIL-BOQXIEX - POEŻIJI ta' Louis Briffa, 2018

Din hija t-tielet gabra ta' poeżiji ta' Louis Briffa, wara *Bil-Varloppa* (maħruġ mill-PEG fl-2006), u *The Tale of a Grasshopper and a Tomato and other poems* (maħruġ mill-awtur stess fl-2009, bi traduzzjonijiet għall-Ingliż ta' poeżiji tiegħu minn Rose Marie Caruana). *Bil-Boqxiex* (maħruġ mill-awtur stess, 2018) jiġbor fih mas-68 poeżija, apparti għadd ta' ħajku u tanka. Huma poeżiji li kiteb bejn l-2006 u l-2017, ħafna minnhom ta' ċertu tul, imma dan huwa l-punt b'saħħtu fil-versi ta' Briffa li bħal mastrudaxxa tas-sengħa jaħdem bil-galbu, bi preċiżjoni, filwaqt li vrusu mhumieq għal kulhadd proprju għax mirqumin u jhaddmu Malti mill-isbaħ.

Louis Briffa jqassam il-poeżiji tiegħu f'disa' taqsimiet differenti: i. Bertrand u Jien (u hawn naraw ir-relazzjoni bejn missier u iben); ii. Tempesta; iii. Fjakkolata; iv. Misteri tat-Tbatija; v. Petali mill-Italja u minn Spanja; vi. Qtar mill-Miġra; vii. Difiza tal-Ambjent; viii. Versi tad-Dissidenza; u, ix. Konfetti. Mela permezz ta' vrusu Briffa qed iberraħ lilu nnifsu u jikxef dak li matul is-snin ġarrab fuq livelli differenti.

Bil-Boqxiex jinkludi wkoll kummenti kritiċi mill-pinna ta' tliet personalitajiet magħrufa sewwa fil-qasam tal-letteratura Maltija u tal-apprezzament kritiku letterarju: Oliver Friggieri, Charles Briffa u Tarcisju Zarb.

Preżenza hija poeżija inkluża fit-tielet parti "Fjakkolata". F'din il-poeżija ta' mħabba magħmula minn tmien strofi ta' tulijiet differenti u mill-vers ħieles, Briffa jesprimi l-ġibda lejn il-maħbuba tiegħu billi jqabbal karatteristiċi tal-ġisem femminili ma' karatteristiċi tal-pajsaġġ naturali. Għalhekk l-għajnejn għandhom mix-xmajjar, is-sider mill-iġbla, in-nifs shun mit-tperpir tal-gwienah ta' farfett, il-fomm niedi fuq il-wiċċ mir-raġġi tax-xemx "jigdmu", id-dirġajn mill-fergħat iħaddnu l-arja, u l-bqija. Dan kollu anki biex jiġi enfasizzat il-fatt li din l-imħabba għandha mis-safa, mill-ħajja u mill-enerġija tal-elementi naturali. Il-jien-poeta jirrifletti u jfaħħar lill-int-maħbuba li tħalli dan l-effett bla limiti fuqu u għewwa fih. Hi poeżija fejn l-appell għas-sensi hu qawwi: il-viżjoni, il-mess, is-smiġħ, it-togħma.

Venezja hi parti mill-ħames taqsima li tittratta t-tema tal-vjaġġ lil hinn minn xtutna, anki din miktuba fuq mudelli strutturali ħielsa. Interessanti hi d-dedika lil poeta kontemporanju ieħor, Norbert Bugeja, anki hu bniedem li vvjaġġja ħafna. Jolqtu wkoll xbihat u lingwaġġ bħal fil-versi, "mal-mewġ malinkoniku ta' lag/ jiffriża xemx/ tkaska/ l-emboli tad-demmi?" Nirrepeti, din ta' Briffa mhix poeżija għal kulhadd imma għall-maġħżula, għalkemm jista' jitpaxxa biha kull min għandu għal qalbu l-ilsien Malti u jieħu gost jara kif dan ilsienna jaf jadatta ruħu bla diffikultà għal kull ħsieb u sentiment bħalma biċċa njama tajba taf tadatta ruħha għal forum differenti. Poeta bħal Briffa jilgħab b'dan ilsienna minkejja li din mhix logħba tat-tfal imma waħda serja li tirrikjedi ħsieb profond, konċentrazzjoni, sagrifċju u ħin twil ta' rfinar. Hu hawn fejn jirbombja f'moħħ il-qarrej it-titlu tal-ktieb,

Bil-Boqxiex, din l-ghodda li tgħin lil dak li jkun jirfina l-prodott finali sakemm joqrob kemm jista' jkun lejn il-perfezzjoni.

Din ta' Briffa hija "logħba" magħmula mhux biss minn kliem ta' nisel Semitiku, imma anki ta' nisel Romanz u Anglo-Sassonu li jadatta sew għall-Malti: "tkaska", "profuži", "jinterċettaw", "vaxxelli", "maestrija", u bosta oħrajn. Flimkien dan il-kliem ta' nisel differenti jiżfen bħal waltz perfett li jpaxxi lill-qarrej, anki permezz ta' ritmi mexxejja li jimbuttaw taqra bla sforz vers wara l-ieħor, strofa wara l-oħra. Hu interessanti dan l-esperiment fejn naraw din id-djalettika bejn poeta kontemporanju Malti u belt Ewropea li minkejja li distanti għandha bosta karatteristiċi li jorbtuha ma' art twelidna.

Anki *L-Għanja taċ-Ċinja u l-Poeta* hi parti mit-tielet taqsima u li tittratta t-tema tal-imħabba. Din id-darba però Briffa jagħzel li jhaddem metrika u prosodija tipikament tradizzjonali: endekasillabi (ħafna minnhom alternati bejn pjani u tronki) imqegħdin fi kwartini bir-rima mqabbża fejn it-tieni vers jaqbel mar-raba'. Din hi poeżija ispirata mill-kanzunetta *Something* ta' George Harrison, mela din id-darba d-djalettika hi bejn poeta Malti u dan il-kantant Ingliż u parti mill-grupp *The Beatles*.

Nagħlaq b'kumment ta' Norbert Bugeja: "Il-kitba [ta' Briffa] tressaq lejna l-lemħiet ta' senswalità mgħobbija b'tifsir li minn jum għal jum faċli jaħarbilna. Briffa jagħtina forma nċanata bil-galbu. L-għarfien ġewwieni, imbagħad, jafdah f'idejna."

PREŻENZA

Dak il-kulur
tal-iris
t'għajnejk rotob
hu msellef
mill-uċuħ
ta' xmajjar miexja...

Dik l-art bejn l-iġbla
tistreċċjali
sielma hi l-vojt mutrab
bejn sidrek u żokortok...

Dak it-tperpir ta' gwienah il-farfett
fuq rożmarina

wieqfa
hu nifsek shun
ma' dahri...

Dak il-mingħul ta' gdim
tax-xemx
fuq wiċċi
hu l-ħajr
ta' fommok niedi...


Dawk il-fergħat
iħaddnu l-arja pura
u jċapċpu mal-fewġiet
huma dirgħajk
jgħannquni
f'telfa siekta...

Dak il-metall
jinħall
tax-xemx f'inżulha
hu l-aċtu
li jitlagħli mill-istonku
sax-xewqa
li xi darba int tagħzilni,
xi darba titwettaqli...

Dak il-ħajbur-galjuni
ankrati sew fuq rasi
huma n-nefħiet
ta' sidrek
li jinsidjawli 'l-menti
mixgħula
bil-pjaċir...

Dak l-għabex
li jhitulek
bl-għajta tagħhom
l-għasafar żgħar
f'bejtiethom
hu leħni funerarju
li jsejjahlek!





MADWAR HAJTI - POEZIJI ta' Jonathan Balzan, 2018

Din hija t-tielet gabra ta' poeziji ta' Jonathan Balzan wara *Irdieden* (2013) u *Kilometri* (2016). Din id-darba f'*Madwar Hajti* Balzan qed jagħtina għażla ta' 80 poezija li kiteb bejn l-2015 u l-2017. Il-ktieb jinkludi fih ukoll kummenti ta' natura kritika mill-pinna ta' Andrew Sciberras, Louis Briffa, Oliver Friggieri u Achille Mizzi.

Dik li jhaddem Balzan matul il-gabra hija lingwa li tirrifletti Malti attwali li ma jsib ebda diffikultà biex jadatta ruħu għad-dinja tat-tielet millennju. Naqraw kliem bħal "strimjati", "illejbiljawni", "skrin", "klawneski", "jiddribilja" u oħrajn.

Is-saħħa ta' Balzan qiegħda fil-poeziji konċiżi, mela poeziji relattivament qosra. Ir-rima mbewsja hija karatteristika li tirrikorri sew u li drabi tikkontribwixxi għall-mużikalità u r-ritmu tal-poezija,

drabi oħra tinhass bħala limitazzjoni.

Jolqtu similitudnijiet u lingwaġġ figurattiv bħal: "ir-ramel mal-alka bħal kupuni,/ tobzohom spagettati/ bħal valuri inkaljati." (*Alka*); "Bħal żewġ ħutiet mifluġin [...] għexna s-snin" (*Akkwarju*); "bħal wirdiena ninfiltra minn xaqq ta' maqbar/ infittex fil-Valhalla ta' Odin refuġju-mutu." (*Mewti l-Passaport*); jew "Biz-zokkor li billejtli fuq xufftejja/ xorta ntiegħem il-morr tal-ħajja/ bħal xmara dejjem għaddejja." (*Capuccino*)

Għadd ta' poeziji ta' Balzan huma versi ta' impenn soċjali. Hekk f'*Aħmadi Murtaza* jikteb dwar it-tielet dinja bil-miżerja kollha tagħha, imma paradossalment hienja fis-semplikità tagħha mqiegħda f'kuntrast mad-dinja neo-liberali li Balzan jittratta b'ironija. Il-bala f'din tal-aħħar huma ta' natura figurattiva ("mill-maħžen ta' kliemhom/ iħaġġru bl-ingravata lil nieshom") imma jhallu danni ikbar. *Hamad Alroosan* hija dwar il-mewt ta' mijiet fil-baħar Mediterran, filwaqt li *Eroina* Balzan jittratta d-dinja tal-vittima tad-droga u l-figura ta' Kristu "bil-pjagi miftuħin". Mela hawnhekk jinħass matul il-versi ta' Balzan l-għarfien tal-leħor li hu inqas ixxurtjat minna.

Għalhekk tema oħra li tispikka fil-versi li naqraw f'*Madwar Hajti* hija t-twelmin Nisrani. B'*Dirghajn Beraħ* hija poezija li fuq naħa tqiegħed l-aljenazzjoni tad-dinja materjalista, fuq l-oħra l-għarfien ta' dak li jmur lil hinn mill-materjali: it-twelmin. Din it-tema tispikka wkoll fil-poezija *Fil-Katidral ta' San Stiefnu*, mifhum bħala spazju fejn hemm is-sliem u b'hekk jistieden għar-riflessjoni. F'dinja bierda u indifferenti Balzan jindirizza lil Kristu u jagħmarlu "Stenbaħ minn ngħasek imsallab f'darek,/ erga' kun protagonist Golgotjan,/ tad-demmi u l-laħam irrenja Spartan/ mhux tal-bronz fuq għuda xkatlata kklamata."

F'*Kamarti* naqraw dwar il-ħsieb li ma jistrieħx - anki quddiem "dinja arena grotteska" (*Ibqa' fil-Ġuf Imħaġġeġ*) - imma jibqa' jhewden fuq ħwejjeġ differenti. Jittaffa xi ftiit u temporanjament bis-saħħa tal-kitba.

F'din il-gabra poetika ġdida nsibu wkoll xi poeziji marbutin ma' vjaġġi u spazji lil hinn minn xtutna. F'*Mount Pumori* l-Everest issir simbolu tal-ostakli li wieħed jiltaqa' magħhom matul il-ħajja. Għalhekk dawn ta' Balzan - fejn l-ambjent naturali u miftuħ



iservi bħala kuntrast mal-għeluq u l-ġenn tal-ħajja kwotidjana u beltja - jixtiequ jkunu wkoll versi ta' kuragg u heġġa.

Dawn ta' Jonthan Balzan poeta u maratoneta jfakkru fil-fatt li l-ħajja hija fuq kollox vjaġġ kemm fiżiku (fejn il-bniedem iġarrab l-isbuħija tad-dinja naturali u anki ta' dik arkitettonika u artistika), kif ukoll ġewwieni u spiritwali (fejn dak li jkun iġarrab fuq naħa t-tbatijiet ta' min tweled taħt stilla ħażina u fuq l-oħra s-saħħa tal-fidi).


ALFABET

Insawru binti ittri alfabetiċi
noħolqu kliem fin u tal-ħarir
oppost tal-konferenzi klawneski
jilwu lir-raġuni, jibnu s-sulari,
ifasslu l-konfini, jifgaw l-ossiġu
bil-kuxjenza taħt it-torba
ma jifhmux fejn ma jaqbilx,
jgħollu t-ton waqt li jfasslu
white papers ikkumplikati
iħaffru barrieri burokratiċi
fil-logħba tas-sriep u s-slielem...
Kulhadd
pijunier jitfa' l-ewwel dada,
hadd
ma jikkommetti ruħu wara d-data.

BINT IL-ĦALJA

Waħdek ħarist lura deluża
lejn ix-xtajta mmortifikata
meta l-mewġ karkrek 'il barra
u rega' kaxkrek 'il ġewwa
iggranfajt mal-blata agonizzata.
Jekk tħossok bħal sirena sogħbiena
tiddejjaqx taffaċċjani,
idejja baqgħu miftuħin u mxarrbin
bħall-menqgħa ta' Silwan
li tfejjaq il-mard tal-imġiddmin.

JONATHAN BALZAN
(*Minn Madwar Ħajti*, 2018)



IBEN ID-DELL VOL. 1, ta' Helen Borg, Horizons 2018

Ġrajja ta' Mħabba... u aktar - reċensjoni ta' Alfred Massa

Diversi qarrejja femminili Maltin u Għawdxin huma midħla sew ta' awturi bħal Denise Robins, Josephine Cox, Victoria Holt, Danielle Steel u oħrajn. Dawn kollha jittrattaw l-imħabba bħala l-perm ewlieni tar-rumanzi tagħhom. Izda forsi l-Amerikana Danielle Steel hi xi ftit differenti peress li tħobb tagħti importanza kbira lill-Istorja tad-dinja. Hekk ngħidu aħna, ir-Revoluzzjoni Russa, dik Franciża u l-Gwerer li seħħew fis-seklu l-ieħor kollha sabu post fix-xogħlijiet tagħha.

Helen Borg fir-rumanz tagħha *Iben id-Dell* tidher li mxiet fuq il-passi ta' Danielle Steel, peress li tibni l-ġrajja tagħha propju fiż-żmien meta fl-Ewropa kienet għaddejja t-Tieni Gwerra Dinjija. Fil-fatt, il-ġrajja teħodna lura fis-sena 1940; sena li kienet kiefra

ħafna għall-poplu tagħna għax propju f'Ġunju Malta daqet l-ewwel attakki koroh li ħallew warajhom ħerba u mwiet f'diversi nħawi.

Il-ħajja tal-poplu tagħna nbidlet għal kollox. Minn ħajja sempliċi u kwieta in-nies dehret bla sabar, mimlija biża', tiġri minn *shelter* għal ieħor, igġarrab nuqqasijiet u tiflej djarha u saħansitra membri għeżiż tagħha. Dan kollu l-awtriċi tagħna stampa tajba ferm tiegħu lejn it-tieni parti ta' dan il-ktieb.

Ilda bla ma nidhol fid-dettal tal-ġrajja, biex ma ntellifx il-gost tal-qarrejja, irrid ngħid li l-karattru ewlieni huwa Marija, il-bint ewlenija ta' familja kwieta u tal-ġabra mill-lmqabba. Marija, tfajla imzejna b'doni ta' ġmiel liema bħalu bħal bosta żgħażaġħ tamparha kienet mhux biss tisraq l-għajnejn tas-sess oppost, imma kienet saħansitra tnissel xewqat żienja f'ġuvintur u rġiel li kienu jħarsu lejha.

U dan ġab inkwiet kbir lil din it-tfajla. Hija ltaqgħet mal-imħabba, xorbot minnha kemm felhet u sikret flimkien mal-maħbub misterjuż tagħha fil-laqqgħat li kienet ikollha miegħu f'għorfa qrib il-kappella (aktarx ta' Santa Luċija) li tinsab bejn il-Gudja u Ħal Tarxien. Il-Malti jgħid, li il-ġarra ġejja u sejra fl-aħħar tinkiser. Hekk ġralha Marija. Jum wiehed saret taf li kienet ħarġet tqila, xi ħaġa li f'dawk iż-żminijiet kienet mistmerra mis-soċjetà.

Ħtija ta' dan tilfet ix-xogħol li kellha ta' infermiera fl-Isptar tas-Servizzi ġewwa Bighi, il-Kalkara, u bl-għajjnuna tal-kappillan tal-istess sptar Dun Anard u l-qabla Ġemma kellha tinfired mill-familja tagħha u tqatta' disa' xhur għand familja f'Ħal Tarxien. Damet hemm sakemm tat lid-dinja l-ewwel tarbija tagħha: tifel li semmietu Joseph peress li twieled nhar il-festa ta' San Ġużepp.

Kemm damet Ħal Tarxien fi Triq il-Blata (illum Triq Lanzon) għand il-familja ta' Ċikka l-Bulija, Marija sabet l-imħabba u l-mogħdrija ta' dik il-familja. Il-problema qamet meta ġiet biex tirritorna lura f'dar il-ġenituri tagħha ġewwa l-lmqabba. X'kien se jsir mit-tifel? Fl-aħħar ġie deċiż li dan kellu jithalla għand il-familja ta' Ċikka u żewġha Ġużeppi biex ma jintbagħatx f'orfanatrofju.


Jekk Marija għaddiet minn kalvarju ħtija tal-karattru dgħajjef li kellha; biss biss, ta' 24 sena kien ġa kellha

ħamest itfal, daqstant ieħor għadda minn żmien ikrah binha; anki jekk kien maħbub minn dawk li rabbewh, tant li kien iqishom bħala l-ġenituri naturali tiegħu. Aktar tard it-tifel, li beda jissejjaħ Ġoġò, spiċċa mrobbi minn bin "Il-Bulija" u martu Rose.

Jidher ċar li Helen Borg, li fil-Kelmtejn Qabel tistqarr li "din l-istorja ma vintajthiex jien", bħallikieku trid tgħid li din seħħet tassew, jidher li għamlet riċerki serji speċjalment dwar ir-raħal ta' Ħal Tarxien. Tant hu hekk, li tgħid: "Għamilt sigħat twal nimxi qalb l-isqaqien u t-toroq ta' Ħal Tarxien biex nifhem minn fejn kien għadda Ġoġò tul ħajtu." Wara kollox, Helen Borg tiddedika l-ktieb lil din il-persuna u ssostni li din għexet u mietet f'dan ir-raħal bejn Mejju 1941 u Diċembru 1988. Naturalment, għal raġunijiet ovvj biċlet l-ismijiet tal-karattri tagħha.

Il-mistoqsija naħseb li jixtiequ jsaqsu l-qarrejja hija x'sar minn Marija. Din inħalli lilhom jiskopruha meta jaqraw il-ktieb. Inħossni konvint, li għalkemm il-ġrajja tiżvolgi f'żewġ volumi (tagħrif dwar it-tieni volum jingħata 'l quddiem) il-qarrejja xorta ser jieħdu gost jaqraw dan il-ktieb peress li l-awtriċi mhux biss iżżommhom fuq ix-xwiek biex jaraw xi jkun ġej wara, imma rnexxielha tqassam l-istorja f'Kapitli qosra u ddaħħal djalogar naturali u b'hekk l-istorja hi mexxejja u ma ddejjaxq.





IL-WIRT NATURALI TA' GHADEX, ta' Joe Sultana, Birdlife Malta/ EcoGhawdex, Malta, 2018

Reċensjoni ta' Geoffrey G. Attard

Il-Wirt Naturali Ta' Ghawdex huwa l-isem ta' gabra ta' kitbiet tal-ornitologu Malti Joe Sultana li jkopri fih l-artikli kollha li Sultana kiteb għar-rivista djoċesana t'Ghawdex *Il-Hajja F'Ghawdex* mis-sena 2007 sal-lum. Kif wiehed jista' jassumi l-ktieb huwa wiehed voluminuż u jiġbor mill-inqas ħames taqsimiet differenti. Dawn ikopru s-siti ta' importanza naturali f'Ghawdex, in-natura f'Ghawdex matul is-sena bl-influenza tal-istaġuni kollha, il-flora u l-fawna ta' Ghawdex, l-għasafar li jbejtu f'Ghawdex u tagħrif ieħor anke ta' natura letterarja u antropoloġika b'rabta mal-istess flora u fawna Ghawdxija. Fl-appendiċi wiehed isib ukoll tagħrif bijografika dwar l-awtur u biblijografija ta' kitbietu.

Il-qasam tal-ornitoloġija, il-flora u l-fawna f'pajjiżna jista' jitqies li għandu għeruq qodma. Dan għaliex fl-1670, meta gżirijietna kienu fl-aqwa tal-ħakma tal-Ordni, l-istudjuż Malti Gian Francesco Buonamico kien diġà kiteb speċi ta' dissertazzjoni dwar dik li mbagħad tlaqqmet bħala Gherq is-Sinjur, il-pjanta meqjusa mediċinali, li kienet tikber l-aktar fuq il-Ġebbla tal-Ġeneral tad-Dwejra f'Ghawdex. De

Soldanis ukoll jagħmel riferenzi għal dan il-fungo Gozitano fil-kitbiet tiegħu u Johan Michael von Borch fl-1777 jagħtina inċizjonijiet tal-istess Gherq is-Sinjur. Il-qasam purament ornitoloġiku ha l-akbar spinta bil-hidma kontinwa ta' osservazzjoni, fotografar u kitba ta' dak li jista' jitqies l-istudjuż tal-ornitoloġija Maltija per eċċellenza, is-Sur Joe Sultana. Imwield fix-Xagħra, Ghawdex, raħal ta' ġmiel naturali singolari, Sultana trabba u kiber iħobb in-natura. Din l-imħabba li nibtet fih wasslitu biex ikabbar fih l-arti tal-osservazzjoni, x'aktarx l-arti ewlenija meħtieġa sabiex wiehed imbagħad jgħaddi għall-qasam aktar akkademiku tal-istudju tal-istess flora u fawna u anke tat-tajr innifsu. Fost il-ħajku jew stil ta' poeżija bi stil Ġappuniz ta' sbatax-il sillaba li ħarġu mill-pinna tal-poeta Oliver Friggieri, wiehed minnhom jgħid hekk: 'Twaqqgħet is-sigra. L-għasafar tagħha mħawda daru jfittxuha'. Daqshekk ukoll importanti l-ħabitat naturali li dwaru jitkeb fit-tul Sultana fid-damma ta' artikli li kiteb f'dawn l-aħħar snin u li issa, ħajr għall-Birdlife Malta u d-Direttorat tal-EkoGhawdex fi ħdan il-Ministru ta' Ghawdex, qed narawhom midmumin fi ktieb il-ġmiel tiegħu li ma jonqsux fih għadd kbir ta' ritratti bil-kulur li jagħmlu minn din il-pubblikazzjoni enċiklopedija li fiha jispikka kemm il-punto-di-vista xjentifiku kif ukoll l-imħabba naturali lejn dak kollu li jsawwar tassew il-wirt naturali tal-gżira ta' Kalipso.

Sultana ma bediex jkteb dwar dan is-suġġett ilbieraħ. Għomru u żmien għaddih jinnamra man-natura u mas-saltna tal-għasafar. Il-biblijografija fi tmiem il-ktieb tixhed li fl-1970 Sultana kien diġà gabar l-ewwel kitba tiegħu dwar is-suġġett u ppubblikaha. Minn dakinhar qatt ma ħares lura u lllum wiehed minn uliedu jmexxi l-istess assoċjazzjoni li hija biss fergħa minn għaqda ta' xejra internazzjonali. Wirt, ismu miegħu, jgħaddi minn generazzjoni għall-oħra. Imma fejn ma hemmx responsabbiltà, lanqas jista' jkun hemm ħarsien f'waqtu. Jalla dan il-ktieb li jiswa mitqldu deheb isib ruħu fuq l-ixkaf ta' kull Malti u Ghawdxu li għandu għal qalbu lil art twelidu b'dak kollu li toffri. Jalla jasal iż-żmien li nintebħu li l-wirt naturali mhux tagħna għal kollox; huwa biss misluf sabiex ingawduh u ngħadduh bla mittiefes lill-Maltin ta' warajna li min jaf kemm għad jixtiequ, anke jekk diżappuntati, li pajjiżna għandu aktar art primittiva u safja kif ħarġet xi darba minn idejn Dak li hu l-awtur ta' kull ġmiel li jinsab idawwarna.



Setaħ... porch... veranda... backyard... gallerija... biħa... bejt...

Kitba ta' Victor Vella

Id-dar mhix biżżejjed: mad-dar trid xi ħaġa, xi spazju li tista' toħroġ mill-erba' ħitan u ... toħroġ għall-arja. Donnha drawwa internazzjonali. Filwaqt li l-kelma tinbidel, is-sens jibqa' l-istess: roqgħa ta' art imsaqqfa jew dellija fejn tista' toħroġ jew aħjar fejn thossok li la int barra sa barra u lanqas ikkatnat ma' erba' ħitan ta' dar jew palazz.

Meta snin ilu kont ippubblikajt l-ewwel ktieb tiegħi FIS-SETAĦ GĦAR-RWIEĦ, kienet inqalghet naqra ta' diskussjoni fuq it-tifsira tal-isem jew titlu. Speċjalment hawn l-Awstralja l-kelma setaħ riedet min jirxuxtaha. Kien hemm min ħasibha żball u qaleb il-kelma 'rwieħ' f'riħ' jekk mhux ukoll 'erwieħ'. Ma tridx tkun ta' skola kbira biex tara li ma jaqblux mal-isem. Imbagħad giet il-kwistjoni ta' 'setaħ'... x'inhu u x'kien u fejn kien jintuża. Tifhimha wkoll għax 'tal-belt' ma għandhomx idea ta' setaħ u issa s-setaħ tar mar-riħ isfel bħalma ġralu r-razzett.

Is-setaħ kien dak l-ispażju kenni, imdawwar b'żewġ ħitan jew tlieta għall-kenn u għad-dell. Aktarx kien ikun fuq il-kmamar jew stalel tal-bhejjem li kienu fil-livell tat-triq jew il-biħa. Titla' bit-taraġ għall-beraħ u ssib ruhek fis-setaħ, li kien imdawwar bil-kċina, u l-kmamar l-oħra tar-razzett. Kien il-post fejn tiltaqa' u tgħid kelma wara ġurnata xogħol. Post fejn tilqa' l-mistednin u tbill grizmejk b'naqra kafè jew b'tazza nbid li jimmarka u tgħaddi siegħa ttella' u tniżżel u tara kif sejra l-bieġha. Kien il-post fejn wara ġurnata jsaqqi jew inaqqi l-isfinnerija (karrotti) Wenzu kien iqabbad il-pipa u jżid mad-duħħan tas-šhab speċjalment meta tibda l-għarixa ta' Santa Marija. Kien post li jipprovdni kenn u rdoss mill-kešha tat-tramuntana u wkoll dell u rwieħ fis-sajf.

Kien fih sengħa kif jinbena biex ikun jista' jintuża fix-xitwa kif ukoll fis-sajf. Tista' tqisu bħal estensjoni tal-idea tal-gallerija avolja tal-aħħar giet wara meta r-razzett tbiddel f'dar b'żewġ sulari fi triq dejqa. Il-gallerija u s-setaħ jixtiebhu minħabba l-fatt li kienu jkabbru l-ispażju tal-bini u li fis-sajf kien jintuża wkoll biex torqod għad-dawl tal-kwiekeb. Li teħodni

għal fuq il-bejt. Speċjalment il-bejt tal-Ewropa t'Isfel u tal-Lvant Nofsani... bl-Afrika ta' fuq b'kollox fejn is-sjuf huma xotti daqs ħatba u l-bejt hu l-post biex tgawdi l-ħemda u ż-żiffa friska ta' bil-lejl. Tinsewx li sejjer naqra lura ġmieli, almenu sa dak iz-zmien meta ma kellniex il-ħsejjes u l-kumdità tal-air conditioning.

U min ġie l-Awstralja sab verżjoni oħra ta' spazju mwaħħal mad-dar. Il-bejt spiċċa għax hawn il-bjut mhux ta' min jorqod jew joqgħod fuqhom għax malajr tiżloq fuq il-madum u ssib ruhek imdendel mal-gutter tal-ilma tax-xita. Is-setaħ hawn sar il-verandah, li fil-bini antik Awstraljan kien parapett imsaqqaf madwar id-dar. Iservi l-istess bħas-setaħ, jew aħjar għax tista' ddu għal-għajn ix-xemx fix-xitwa jew għaž-żiffa u għad-dell fis-sajf. Quddiem il-bibien hawn id-drawwa li jibnu dak li nsejħulu l-porch li jgħatti d-daħla ta' quddiem id-dar. Tal-ħwienet għandhom l-istess sistema li jsejħulu awning biex qabel tidhol fil-ħanut jagħtik ċans tagħlaq l-umbrella biex ma tixxarrabx qabel tidhol jew tirkupra wara li tkun infaqthom!

Il-bniedem għandu ħabta kif isolvi l-problemi tal-ħajja dwar l-ispażju u l-klima. L-idea u l-arkitettura ta' dawn l-ispażji u kif xterru u żviluppaw naraw kif il-bniedem solva l-problemi u għenu wkoll il-ħajja soċjali tar-residenti. Il-Griegi u r-Rumani kellhom il-kolonni u l-kuritori proprjament il-peristili li kienu joħolqu dell u kenn. Dawn għadna narawhom sal-lum speċjalment fil-Belt ta' Ruma fejn il-Kolonnada tal-Bernini madwar il-Pjazza ta' San Pietru taqdi lill-pellegrini fix-xitwa u fis-sajf.

Kull fejn tkun tara din il-bidla u l-iżvilupp. Is-setaħ tista' tgħid li għadda għall-istorja u l-bjut ta' Malta telgħu fil-għoli u qegħdin jintilfu bil-high rise. Baqa' l-pjazza jew irdum jekk trid titbiegħed ftit. Biss xejn ma jista' jieħu post tas-setaħ fejn il-ħbieb antiki kienu jiltaqgħu u jistrieħu u jirrakkontaw u forsi wkoll ... jivvintaw l-istejjer.



'ARA ĠEJ IT-TORK GĦALIK'

Kitba ta' Carmen Refalo

Kien fih gost il-logħob ta' barra
toroq nodfa u tfal ħafjin
ħlief meta jgħaddi xi žiemel
li jbattal f'nofsha waqt li jiġbed xi karrozzin.

Kif bdejt nikber u mmur l-iskola waħdi, bdew iħalluni nilgħab barra ma' sħabi. It-triq tagħna kienet mimlija ħajja bl-għajjat u l-logħob tat-tfal; il-familji kienu kbar u l-ulied kienu għadhom jintqiesu l-Barka t'Alla. Kienu wkoll garanzija tal-għajjnuna għall-quddiem. Xi wħud kienu jaqbdu jaħdmu kif taqagħlhom żokrithom; niftakar lil Marjuċċa tgħidli li tqum mas-sebħ biex ma' ħuta tmur tgħin lil missierha jgħalfu u jaħilbu l-baqar fir-razzett tagħhom. U tgħidx kemm-il nagħsa kienet tieħu fuq il-bank tal-iskola waqt il-lezzjonijiet. U kienet meqjusa bħala tifla batuta, mhux bħala tifla għajjiena li setgħet kienet l-aħjar waħda fil-klassi; u għax batuta, sena wara l-oħra, kienu jħalluha fl-aħħar bank torqod kemm trid. U jaħasra ħarġet mill-iskola bla ma tgħallmet kważi xejn; la tikteb, la taqra u lanqas tgħodd. L-unika kelma li kienet tagħraf kienet 'Ħmar'; baqgħet tiftakarha miktuba fuq kartonċina, imwaħħla ma' daharha b'labra tas-sarwan biex iddur biha mal-klassijiet kollha. U b'hekk la kien jehel missierha u lanqas l-għalliema; kienet teħel Marjuċċa li lanqas kliem biex tiddefendi ruħha ma' kellha.

U t-toroq kienu għadhom bla periklu, bil-karrettuni għaddejin bit-tlikki tlikki minn bejn it-tfal jilagħbu fin-nofs. Imma darba f'mitt qamar, kienet tgħaddi xi karozza. Minn qabel ma tintlemaħ stajna nisimgħu t-tpaqpiq tal-horn biex minn nofs nitilgħu kollha fuq il-bankina. Ma kellniex biża' ta' sewqan ħażin u l-ftit *exhaust* li kienet tħalli warajha, ma kien jagħti fastidju lil ħadd. Jien, ta' baħnana li kont, kont nieħu gost bir-riħa tiegħu! Kont għadni ma nafx x'inhu.

Insomma sittin sena ilu kull meta kienet tgħaddi xi *sevenseater* minn quddiemna erħilna nieqfu mil-logħob biex niċċassaw lejha u lejn is-sewwieq. U jekk naraw mara ssuq kienet tkun fula f'qargħa; nibqgħu ħalqna miftuħ u nitilqu nigru 'l ġewwa biex ngħidu 'l ommna x'konna għadna kemm rajna! Għaġeb tal-għegubijiet!



Kos, iżjed konna nibzgħu li jigdimna xi kelb milli li tolqotna xi Hillman jew Morris Minor. It-toroq bil-klieb kienu mimlijin, bla sid u bil-ġuħ, jiġġieldu għat-territorju u għal xi gidma ħobż. Saħansitra l-kelb tiegħi kien jibza' jekk waqt xi mixja kien jilmaħ xi tlieta resqin lejna; kien ikolli nerfġu għax kien jitla' miegħi għall-għajjut. Anzi ma nafx kif qatt ma ħatfu lili minflok ma ħatfu lilu.

Il-bniet kollha kellna ballun żgħir biex nitfugħ u nilagħbu bih mal-ħitan ta' barra, ħabel biex indawruh magħna waqt li naqbzu f'nofs it-triq u kaxxa tal-landa moħbija f'xi kexxun, mimlija biż-żibeg. B'dil-landa kellna għozza kbira; iżjed milli kellna bid-dota li kienet tibda tingama' bil-ftit il-ftit minn mindu nibdew nitfarfru għal meta naslu għaž-żwieġ.

Għadni niftakar fil-bjankerija tad-dota taz-zijiet merfugħa fil-kxaxen tal-komodina; kienet tinħasel u titgħalla fil-kaldarun, fuq l-ispiritiera tal-istim darba fis-sena, biex jitneħħew it-tbajja' tal-kexxun. Imma la z-zija Ċett u lanqas iz-zija Mari qatt ma żżewġu u dal-lożor, investi u xugamani, kollha rrakkmati bl-inizjali tagħhom, maż-żmien sabu posthom fil-kexxun tal-kamra tas-sodda tiegħi.

It-triq kienet il-grawnd fejn is-subien kienu jilagħbu l-futbol, jiġru biċ-ċirku wara xulxin, jilagħbu l-boċċi jew ħames ċaqiet, jew jiġru warajna bl-iskuter tal-injam.

Meta jfettlilna, erħilna mmorru nimlew l-ilma minfuq l-Għajn, ftit il-fuq mill-bieb tagħna, biex inkewsu bih. Konna nieħdu magħna s-settijiet ċkejnin taċ-ċaqquf biex noqogħdu nimlew u nferrgħu l-ilma fihom. Pressede, mara mdaħħla fiż-żmien li kienet ġejja u sejra timla fil-buqar tal-





enemel għall-bżonnijiet tad-dar, kienet tkeċċina 'l hemm biex tfittex tlești hi. "Kif nara lil zitek Carm, ngħidilha li qed issir għasra hawn fuq!" kienet tgħidli kif tilmaħni u ma' shabi kont infittex inparpar 'l hemm inżomm il-kikkri u l-plattini ma' żaqqi. Imma ġewwa ma kontx nidhol qabel ma ninxef; lanqas meta kien ifettilhom jaqbdu magħna s-subien; l-għajjat ta' ziti kien aghar mill-inkejja tagħhom.

Fl-istess ħin mhux l-ewwel darba li konna niftehmu mas-subien biex nilagħbu 'Erba' Kantunieri', nagħmlu t-tlietaq, jew nilagħbu tat-'Tork'. Din tal-aħħar kienet toġġobni wisq. Wara li nibagħtu s-subien fejn ma setgħux jarawna nistahbew, konna nidhlu bis-sabta, tlieta tlieta wara l-bibien tan-nies, suppost bla ħoss waqt li ż-żraben inħabbtu mal-antiporti bla ma rridu. Ridna nħaffu għax min kien imissu jfittixna kellu jgħodd sal-għaxra.jekk jiftakar in-numri kollha!

Kif bl-istorbju tagħna kien joħroġ xi ħadd mill-ġirien jgħajjat biex ikeċċina 'l hemm, konna ninqabdu f'ħakka t'għajn. Dawk li kien jirnexxilhom jidhlu wara l-bieb ta' Ġola li kienet truxa, kienu jirbħu żgur ... sakemm ġabet kelb kbir u ħadd ma kien jersaq lejn biebha.


Niftakarni nieħu gost, inferfer idejja bil-biża' waqt li nisma' lil dawk maqbudin qabli jgħajtu kollha f'daqqa, "Ara ġej it-Tork għalik!" Dak iż-żmien it-Tork kien jissemma wisq u konna nitwerwru meta jbeżżgħuna bih; minn jaf x'konna nistħajluh? Kont għadni qatt ma rajt wiehed ħlief it-'Tork tat-Taraġ' li kien moda ħafna dak iż-żmien; lili qatt ma beżżagħni xejn.

Meta kelli fuq l-għoxrin irnexxili niltaqa' mal-*penfriend* li kelli; kien ta' nisel Tork b'xagħru dehbi u b'għajnejh ħodor kulur l-iżmeraldi. Wiehed sabiħ bħalu, izejjen it-taraġ tal-Maltin, bqajt s'issa qatt ma rajt!

Kulmeta niftakar kemm konna nilagħbu barra inħoss bħal qsim ta' qalb. Mur għidli kif it-toroq kienu ser jimtlew bit-twerżiq tal-brejkijiet u bit-trab valenuż mir-roti hekk kif dawn jittieklul mal-art. Mur għidli kif ir-riħa tal-*exhaust* kienet ser tieħu post l-arja friska ta' dak iż-żmien u titħallat mad-dagħa tas-sewwieqa indannati li jsibu serbut ta' karożzi weqfin quddiemhom. Mur għidli kemm it-toroq kienu ser jikriehu u jithammgu hekk kif nibdew ninsew li mwaħħlin taħt żaqqna għandna par saqajn biex imexxuna. Mur għidli kemm kont se mmur għand tal-merċa bil-karożza tiegħi, żewġ toroq 'il bogħod minni, wara li nkun qattajt xi siegħa nimxi biex innaqqas il-piż, filwaqt li nimla l-pulmun bl-arja mniġġsa.

Mur għidli... imma le ... aħjar ma kontx naf x'ser jiġi fil-futur għax b'hekk gawdejt dak li t-tfal t'issa lanqas biss joħolmu bih. Ħasra li l-logħob tat-triq ma setax jibqa' jeżisti għat-tfal tal-lum!





L-AĦĦAR RITORN?

Kitba ta' Norbert Bugeja

Reċensjoni ta' *Ġenesi* ta' Achille Mizzi, *Horizons*, 2017

L-ewwel darba li ltqajt ma' Achille Mizzi kien madwar daż-żmien, wiehed u għoxrin sena ilu. Dak iż-żmien kont student tal-letteratura fil-Kulleġġ Ġan Frangisk Abela. Konna morna niltaqgħu miegħu jiena u Owen Bonnici, illum Ministru għall-Ġustizzja, il-Kultura u l-Gvern Lokali. L-iskop kien li nintervistaw u nithaddtu ma' dan il-poeta li, fostna l-membri tal-Klabb Letterarju li konna bdejna fil-Kulleġġ, kien kebbes l-immaginazzjoni u fethilna kmamar ġodda ta' skoperta bla qies fil-kitba tal-poezija.

Mizzi kien dak iż-żmien Segretarju tal-President ta' Malta Ugo Mifsud Bonnici. Kien laqagħna fl-uffiċċju tiegħu bi tbissima affabbli u b'kikkra kafè. Kienu sagħtejn li għadhom stampati f'moħħi, ċari kristall. Dak iż-żmien konna ffixsajna: *L-Għar tal-Enimmi*, *Il-Kantiku tad-Demm*, *Mas-Sejha tat-Tnabar*, xogħlijiet oħra bikrin tiegħu, kienu xeħtulna dawl ġdid u lewnulna l-mod kif inħarsu lejn kollox: mill-kwiekeb

fuq il-bejt filgħaxija sal-lapes li nħażzu bih filgħodu. Ir-ritmika, il-ħsejjes u x-xbihat fil-poezija ta' Mizzi ma konniex naqrawhom daqskemm konna litteralment ngħixu fihom. Saħansitra konna ġieli nbatu biex ninqalgħu minn magħhom u nduru għax-xogħol, l-obbligi u l-ansjetajiet mondani l-oħra li kien irid jgħaddi minnhom ta' kuljum kull student fil-kulleġġ post-sekondarju.

Filmkien ma' kollega ieħor tagħna, Kevin Saliba, illum traduttur prim li anke qaleb għadd ta' xogħlijiet ta' Mizzi għat-Taljan, konna nqattgħu sigħat shaħ nithaddtu u anke nillitigaw fuq l-effetti u l-irqaqat tal-binja metrika, tar-ritmi jinħallu fuq ix-xufftejn, tas-sensazzjoni u l-użu legġendarju (għadni narah hekk sal-lum) tal-lessiku ta' Mizzi. U waħda mill-frazzjiet li kienu daħlu kważi fis-sistema sensorja tagħna f'dawn is-snin studenteski kien propju vers mill-*Kantiku tad-Demm* li fih Mizzi jikteb 'Ma fihx loġika d-demm.'

Kien propju dan il-vers li reġa' gie quddiem għajnejja b'qawwa kbira jiena u naqra l-ewwel poezija mill-ġabra l-ġdida ta' Mizzi li ggħib it-titlu ta' *Ġenesi*. L-ewwel strofa tal-poezija, li għandha t-titlu eponimu (*Ġenesi*) tgħid hekk: 'Xhin mill-kaos kożmiku/ tistenbah/ u tintebah/ li fil-polz ta' ngħasek/ itektek l-univers/ bir-ritmu tal-bieraħ u tal-lum,/ ta' issa, ta' għada u ta' dejjem...' U fil-fehma tiegħi mhuwiex ta' b'xejn li l-ġabra l-ġdida ta' Mizzi tiftaħ propju bi strofa li taqbad fiha s-sustanza sublimi ta' tifsir li tinsab minsuġa tul il-poeziji li jiffurmaw il-ktieb.

Għax dak li jirnexxilu jqiegħed sebgħu fuqu Mizzi b'din il-poezija, u b'diversi oħrajn imxerrda bħal kostellazzjoni tul il-ġabra *Ġenesi*, huwa f'ċertu sens dak li Friedrich Nietzsche, fix-xogħol tiegħu *Hekk Thaddet Zarathustra* (*Thus Spake Zarathustra*), isejjaħlu 'r-ritorn etern'. Dan ix-xenarju, li f'termini bażiċi jistabbilixxi li kulma qatt kien jibqa' jrodd u jerga' jrodd ruħu, jinsab fil-qalba tat-tifsira tal-poezija ta' Mizzi, li hu nnifsu stqarr miegħi li dal-ktieb x'aktarx ikun l-aħħar kontribut li se jkun qed jagħti lil-letteratura Maltija.

Huwa mument ta' niket, iva, għaliya meta naħseb dwar dan. Però x-xenarju nnifsu tar-'ritorn etern' li jippreżentalna Nietzsche, jekk niħduh bis-serjetà, jgħinna propju biex negħlbu anke din l-istess diqa li tinholoq meta gojjellier tant prestigjuż jibda jħabbar li se jirtira. Għax dak ir-ritorn etern, dik is-sublinità



kaotika, li tiċċelebra b'tant sengħa (u bla heda) l-poeżija ta' Mizzi, huma fl-istess waqt, 'l-ikbar toqol tagħna, l-aktar piz li ma jinfelaħx, l-idea impossibbli, kif ukoll l-aktar wegħda li tqawwina bit-tama, il-qalba nfisha tal-affermazzjoni tar-rieda, taċ-ċans, tal-mument', biex inkun użajt l-ispjegazzjoni lventa ta' Nietzsche li l-istudjuża Elizabeth Grosz tagħti fil-ktieb tagħha *The Nick of Time*.

Il-viżjoni kożmika ta' Mizzi tirrendi propju dan l-effett, li tkompli wkoll tikteb fuqu Grosz: il-poeżija hawn mhix qiegħda sempliciment turi r-ritorn tal-forza inkalkulabbli taż-żmien, iżda qed tagħmel ħafna aktar minn hekk: qed timmaterjalizza quddiem għajnejna stess il-proċess tar-ritorn etern innifsu.

Inħarsu f'tit lejn poeżija oħra mill-ġabra *Ġenesi*, il-poeżija *Canciòn*. Fiha Mizzi jikteb li 'Bħall-pulena/ f'ras il-ġifen ta' mħabbti/ bi dras il-moxxt tiegħek/ fraqthieli s-sinsla.../ stordut ħallejtni/ nisteqjer/ mid-dagħdigha/ ta' kometi jserrpu/ u ta' stilel djamanti jinstaqqu/ fil-mehrież tal-firmament/ bħal dmugh/ tal-etern.' Hawnhekk, il-vuċi poetika qiegħda litteralment tistedinna npoġġu minflokha u nesperjenzaw aħna, għalina nfusna, ix-xoqqa anzjuża ta' dan il-mument: il-mument fejn il-forzi taż-żmien bio-kożmiċi qed jirrangaw mill-ġdid, u jtennu *ad infinitum*, il-konfigurazzjoni tal-univers, 'ta' stilel djamanti jinstaqqu/ fil-mehrież tal-firmament'. Il-poeżija nfisha, din l-għanja jew kanzunetta jew *canciòn* ta' f'tit versi, qed taħfen fiha din id-dinamika li aħna lkoll, irridu jew ma rridux, sugġetti għaliha bil-qawwa tal-eżistenza nfisha tagħna.

U hawn tidhol il-kwistjoni tar-rieda. Għax fil-binja poetika ta' Mizzi hemm qawwiet sopra-umani li jiddettaw l-esperjenza nfisha tal-vuċi poetika, qawwiet li joforqulha s-sinsla u jhalluha storduta tittanta tisteqjer mid-'dagħdigha ta' kometi jserrpu'. Kif tikteb Grosz stess, hemm ukoll xi ħaġa fl-eternità li tirreżisti r-rieda tagħna, u li gġiegħel ir-riżoluzzjonijiet tagħna jseħħu, u jittamaw li johlqu l-passi li jmiss, f'direzzjoni waħda biss: il-ġejjieni, għax iż-żmien innifsu jillimita r-rieda lejn il-futur. Izda huwa hawn fejn il-poeżija ta' Mizzi tinjetta x-xenarju alternattiv fil-mudell tar-ritorn etern, u din waħda mill-marki li nemmen li jaqalghu u jiddistingwu l-viżjoni ta' Mizzi.

Għaliex il-poeżija ta' Mizzi tintegra b'mod kuraġġuż viżjoni speċifika tal-fidi nfisha, b'tali mod li din issir komponent intrinsiku fit-tessut ta' kull xenarju li jorjenta r-rieda mhux lejn l-imġhoddi, imma lejn il-futur li din ir-rieda qed tistinka biex tifforma, u li hi obbligata min-natura tagħha stess li tifforma. Il-viżjoni kożmika fiha minqux xenarju fejn, biex nikkwota l-poeżija *Vinculum Amicitiae*, 'Ħafi għad jiġi l-Galilew/ bit-toqob tal-imsiemer/ f'idejh u f'riglejh.' Il-kaos kożmiku f'Mizzi dejjem għandu apertura ta' "ħarba" fil-prospett tal-fidi bħala verżjoni oħra ta' ritorn etern li però tista' tirrisolvi b'mod apokaliptiku - għalkemm fl-aħħar mill-aħħar, mhix il-fidi biss li tirritorna, iżda elementi oħra bħall-mitologija klassika (fidi fiha nfisha) li fil-viżjoni ta' Mizzi wkoll tappartjeni għal dan iċ-ċirkwit li jirrappreżenta l-polz etern: dak ta' proċessi bio-eżistenzjali li aħna bħala qarrejja (u bnedmin) aħna biss parti effimera minnhom.

Hawnhekk qbadt biss spunt wieħed mir-rikkezzi kbar li fiha l-ġabra *Ġenesi*, u messejt miegħu fil-qosor ħafna. Hemm wisq aktar xi tgħid fuq it-tematika, il-firxa tal-għarfien, u s-snaġġa' diversi li jintużaw f'din il-ġabra li għoġbu jagħtina Mizzi. Nagħlaq biss b'dan il-ħsieb: il-kitba ta' Mizzi matul is-snin ma tatniex *corpus* ta' poeżiji li għandna biss inqisuh bħala "innovattiv" jew fil-"vanguardja ta' żmien", u tabelli oħra ta' dan it-tip.

Ix-xogħol ta' Mizzi fil-verità għamel ħafna aktar minn hekk: il-poeżija tiegħu, u speċjalment fil-mekkaniżmi interni varji tagħha, tatna propju għodod speċifiċi li bihom nistgħu nibqgħu ngeddu, u għat-tul, il-modernità tal-poeżija nfisha - daww l-għodod u l-mezzi li bihom il-poeżija jirnexxilha tibqa' tkellem lill-mument preżenti, ikun meta jkun, mingħajr ma xxellef farka minn sbuħitha jew qawwitha; fi kliem ieħor, Mizzi ħoloq mhux biss il-poeżija, imma bena fiha l-kundizzjonijiet biex din tibqa' tirritorna. Imma biex tifhmu aħjar x'qed ngħid, nistedinkom tiksbu kopja ta' dil-ġabra - kważi deċennju ta' poeżija ġdida minn idejn Mizzi - u taqrawha.

Referenzi: Grosz, Elizabeth, *The Nick of Time - Politics, Evolution, and the Untimely* (Durham u Londra: Duke University Press, 2004).





IR-REFUĠJATI MALTIN F'GĦAWDEX FI ŻMIEN IL-GWERRA ta' Frank u Charles Bezzina

Reċensjoni ta' Joe M. Attard

Fil-bini tal-Bank of Valletta fil-Victoria f'dawn il-jiem (9 ta' Novembru '17) kont mistieden għat-tnedija tal-ktieb tal-poeta Għawdx Charles Bezzina *Ir-Refuġjati Maltin f'Għawdex fi Żmien il-Gwerra*. L-awtur jaħdem ma' dan il-Bank li anke sponsorja din il-pubblikazzjoni li titkellem dwar il-qagħda ta' tant Maltin li matul l-aħħar gwerra għażlu li jmorru joqogħdu Għawdex biex jitbiegħdu mill-periklu tal-gwerra. Kif jistqarr l-awtur stess kienu ħafna dawk li nkurraġġewh biex jidhol għal din il-biċċa xogħol iżda kien is-Sur Anton Tabone ex *Speaker* tal-Kamra tad-Deputati u ex Ministru għal Għawdex li ssokta jheggu biex jagħmel tiftix u johroġ b'din il-pubblikazzjoni li issa għandna f'idejna. Fil-fatt il-ktieb jiftaħ b'Messaġ mis-Sur Tabone innifsu li fost

ħwejjeg oħra jistqarr li x-xewqa li jara dan ix-xogħol mitbugħ kompliet tikber fih meta s-sena l-oħra waqt li kien il-knisja għall-festa tal-Immakulata Kuncizzjoni għand il-Patrijiet Frangiskani Victoria, lemaħ vażun dehbi li kien fih bukkett fjuri tal-ganutell bi strixxa tal-karti mdawra miegħu u b'kitba li tgħid hekk: 'Bukkett fjuri tal-ganutell mogħti mill-Bormliżi li kienu refuġjati f'Għawdex fi żmien il-gwerra'. Bezzina sab ukoll għajn kbira ta' informazzjoni fl-arkivju ta' missieru Frans li kien isegwi mill-qrib l-andament tal-gwerra f'pajjiżna.

Fil-kelmtejn tad-daħla li għamillu għall-ktieb, Lawrence Mizzi, awtur ta' diversi kotba, jgħid li malli fil-11 ta' Ġunju 1940 bdew ġejjin l-ajruplani Taljani u jwaddbu l-bombi li ġarrfu l-bini u qatlu ħafna nies, qam paniku kbir fost ir-residenti tan-naħat milquta. U eluf kbar... madwar 10,000 fl-ewwel granet ħarbu letteralment minn djarhom b'ta' fuqhom senduqhom u rhewlha lejn l-irhula 'l bogħod mit-Tarzna. L-aktar li laqgħu refuġjati kienu diversi rhula f'Malta kif ukoll il-gżira tagħna, Għawdex.

Charles Bezzina jgħid li l-għadd ta' refuġjati li fittxew kenn f'Għawdex kien il-aħħaq bejn l-4000 u l-5000 meta fl-1939 il-popolazzjoni t'Għawdex kienet ta' madwar 25,000 ruħ. Minbarra familji kienu marru jfittxu kenn fostna anke ordnijiet reliġjużi nisa; uħud minnhom bit-tfal tal-orfanatrofji li kienu jieħdu ħsieb. Aktar tard marru wkoll anzjani u morda li kienu jghixu fl-isptar ta' San Vincenz de Paul u bħalma għamlu l-Maltin fl-irhula, l-Għawdxin laqgħu lir-refuġjati u fejn setgħu tawhom l-għajnuna li kienu jeħtieġu, minkejja li forsi damu xi ftit biex draw lil xulxin.

L-awturi tal-ktieb, Charles Bezzina u missieru Frans, meqjus bi dritt bħala studjuż t'Għawdex fil-gwerra, ma jonqsux li jsemmu l-effetti li l-evakwazzjoni ħalliet fuq il-ħajja tal-poplu Għawdx li kultant setgħet kienet xi ftit negattiva, iżda l-wasla tar-refuġjati f'Għawdex ħalliet mhux inqas effetti pożittivi. Biex nieħdu eżempju wieħed, bis-saħħa tas-Socju Malti tal-Museum Emmanuel Bianco (li kien mar Għawdex bħala *compounder* tal-isptar San Vincenz de Paul) infetħu l-ewwel djar tas-subien tal-Museum fil-gżira Għawdxija u bdew isiru l-purċissjonijiet bil-Bambin lejliet il-Milied. Kien ukoll fil-gwerra li bdew f'Għawdex il-priedki tal-Milied mit-tfal. L-ewwel tliet predikaturi kienu Anton

Zammit Gabarretta (aktar tard Kanonku), Ugo Mifsud Bonnici (wara avukat u politiku u President ta' Malta u li għadu kemm għalaq 85 sena), u Peter Serracino Inglott (aktar tard Saċerdot u Professur). Ir-refuġjati għenu biex attivitajiet kulturali u mużikali u teatrali ħadu l-ħajja f'Għawdex. Żgħażaġh Maltin u Għawdxin thalltu u bdew jaħdmu teatrinu fl-oratorju Don Bosco u fl-1943 saħansitra ttellgħet l-operetta fil-gżira Għawdxija 'il-Geisha' taħt id-direzzjoni tas-surmast G. Giardini Vella.

Żdied ħafna l-kummerċ u diversi xtraw propjetà f'Għawdex. Il-preżenza u l-ħidma ta' dawn ir-refuġjati kienet ikkumpensata bil-ħbibberija li għamlu u l-kwalità tal-ħajja li għexu. Marsalforn biex nieħdu eżempju ċar, kien sar qisu x-Xatt ta' tas-Sliema bil-Maltin jippassiġġaw, ipaċpċu u jixorbu mill-ħwienet li kien hemm ... xeni li f'Malta kienu għebu mal-ewwel attakki tal-alleati. Ma rridux ninsew il-famuża għotja tal-qamħ mill-bdiewa Għawdxin lil Malta meta l-qagħda tal-ikel kienet wasslet lill-awtoritajiet jiehdu deċiżjoni li jċedu l-gzejjer lill-għadu.

Nghid għalija barra ħafna tagħrif interessanti li jagħtuna missier u iben f'dan il-ktieb tagħhom, *Ir-refuġjati Maltin f'Għawdex fi żmien il-Gwerra*, naħseb l-ewwel wieħed tat-tip tiegħu dwar dan is-sugġett, ħadt gost ferm naqra dwar tifikiriet personali ta' wħud mill-Maltin, illum magħrufa, li kellhom iqattgħu snin tfulithom mal-familji tagħhom f'Għawdex. Fost dawn qrajt b'interess x'kellhom xi jgħidu u x'jiftakru minn dak iż-żmien diffiċli, il-Perit Andre Zammit, Ugo Mifsud Bonnici li kulħadd jiftakru sa f'it snin ilu President ta' Malta Repubblika u politiku kbir, u Victor Wickman, espert tal-Istorja navali u marittima fil-gzejjer Maltin. Dawn it-tlieta messew u garrbu l-faqar u l-għera ma' tant oħrajn, għax wara kollox dak li taf iġġib magħha l-gwerra.

Naħseb li għal mument il-ħabib tiegħi Charles warrab fil-ġenb il-ħabiba tiegħu l-Poezija u kkonċentra dwar dan il-ktieb li meta taqbd u f'idejk, ikolli nistqarr, ma thallihx għax il-kurżità tirkbek u żżommu quddiemek sa ma taqrah sal-aħħar. Qabel nagħlaq irrid insellem lill-memorja ta' Gorg Cassar, li għallimni l-Malti fil-Liceo, li ħa ħsieb fela din il-pubblikazzjoni bir-reqqa kollha qabel ma rat id-dawl tal-istampa u li għadda għall-ħajja aħjar is-Sibt tard bil-lejl 21 ta' Ottubru 2017.

IX-XWEJJAĦ TAL-GWERRA

U ħares dritt f'għajnejja
bla qalli kelma biss
u kompla ħosbien tiela'
bla ħoss, inkiss, inkiss.

Ridt nifhem x'kellu x'jgħidli
minn dawk il-ħbub t'għajnejh,
għax fihom kellu storja
li qatt ma qal b'xofftejh.

'Ma baqa' għajjen miexi
'il fuq mal-mogħdijiet
u jien bqajt nieżel waħdi
qajl, qajl għad-dell tal-wied.

Jekk qatt nerga' niltaqa'
max-xwejjaħ misterjuż,
inwaqqfu, intarraflu,
kemm jien ninsab anzjuż.

U nħares f'għajnejh koħol
li jaħbu elf sigriet
u naqra fihom ġrajja,
storja ta' demm u mwiet.

Ġrajja ta' dmugħ u niket,
ġrajja tat-tieni gwerra,
minn jaf kemm sofru, msejken,
min jaf kemm fl-hemm iġġerra?

U nikxef dik il-ġrajja
li ilu jżomm go fih,
u naqla' s-swied minn qalbu
mill-fond, mill-qiegħ tal-qiegħ.

Jekk għad niltaqa' miegħu
inħares dritt f'għajnejh
biex nislet dik il-ġrajja
li qatt ma qal b'xofftejh.

(Minn *Meta Siket il-Baħar ta' Charles Bezzina, Għawdex 2008*)





ŻEWĠ STQARRIJET MILL-AKKADEMJA TAL-MALTI

It-Tagħlim tal-Malti f'Pajjiż Bilingwi

Dan l-aħħar il-Ministeru għall-Edukazzjoni u x-Xogħol ippropona bidliet fil-kurrikulu tat-tagħlim tal-Malti fl-iskejjel sekondarji li jagħmlu distinzjoni kemm bejn il-Malti kif jintgħallem bħalissa u l-Malti bħala lingwa barranija, kif ukoll bejn il-Malti ta' xejra "akkademika" u l-Malti "applikat".

Aħna ma naqblux li ċ-ċittadini Maltin jagħmlu l-eżami tal-Matsec tal-ilsien nazzjonali tagħhom bħala lsien barrani jew bħala t-tieni lingwa. Lanqas ma naqblu mal-proposta li dawk li jkollhom ġenitur jew kustodju barrani jiġu eżaminati fil-Malti bħala lsien barrani jew bħala t-tieni lingwa. Ir-raġunijiet huma erbgħa.

Qabelxejn, dawn id-distinzjonijiet imorru kontra dak li tgħid il-Kostituzzjoni ta' Malta, li fiha hemm stabbilit li l-Malti hu l-uniku lsien nazzjonali ta' Malta, u li, mal-Ingliš, hu l-ilsien uffiċjali ta' pajjiżna. Imorru wkoll kontra l-Att dwar l-Ilsien Malti, li jagħraf li l-Malti "huwa l-Ilsien ta' Malta u element ewlieni tal-identità nazzjonali tal-Maltin", u għalhekk jistqarr li "l-Istat Malti għandu jipprovdi biex l-Istudju tal-Ilsien Malti fil-manifestazzjonijiet lingwistiċi, letterarji u kulturali tiegħu jingħata dejjem

importanza prijoritarja fl-iskejjel, kemm dawk statali kif ukoll dawk li mhumie, sa mis-snin bikrin tat-tagħlim taċ-ċittadini Maltin kollha."

It-tieni, miżuri bħal dawn jissarrfu fi ħsara lill-bilingwiżmu fil-pajjiż. Fid-dawl tar-riċerka estensiva li turi l-benefiċċji tal-bilingwiżmu għall-iżvilupp intellettuali tal-individwi u tal-vantaġġi soċjo-ekonomiċi li jġib miegħu, aħna nemmnu li ċ-ċittadini Maltin m'għandhomx jagħmlu eżamijiet tal-Matsec la tal-Malti u lanqas tal-Ingliš bħala lingwa barranija jew bħala t-tieni lingwa. Jekk hemm sezzjonijiet tal-poplu li qed jinqatgħu jew mhumie esposti għal bilingwiżmu shiħ, allura rridu nagħmlu sforz ikbar, u mhux iżgħar, biex insaħħu t-tagħlim tal-Malti u tal-Ingliš fost dawk kollha li jgħixu Malta.

Huwa għalhekk li naqblu:

(a) mal-Politika Lingwistika għas-Snin Bikrin f'Malta u f'Għawdex (2016), mal-Language Education Policy Profile for Malta (2015) u l-Istrateġija Nazzjonali tal-Litteriżmu għal Kulhadd f'Malta u Għawdex (2014) li jagħrfu li l-bilingwiżmu għandu jithaddem fis-snin kollha tal-edukazzjoni obligatorja;

(b) u mal-parir tal-esperti mit-Taqsima tal-Politika tal-Lingwa fil-Kunsill tal-Ewropa li Malta għandha tidher aktar bħala pajjiż bilingwi, anzi multilingwi, minflok pajjiż ikkaratterizzat bi gruppi monolingwi separati.

It-tielet, nifhmu li sillabi differenti mpogġijin fl-istess livell, dak tal-Malti ordinarju, se jwasslu għal differenzi u inugwaljanzi fost l-istudenti. Dan imur kontra l-għanijiet ta' ċertifikat mogħti abbażi ta' kurrikulu komuni, li għandu jservi ta' qafas għall-impjeg u l-edukazzjoni postsekondarja. Nemmnu li t-tagħlim tal-Malti u tal-Ingliš, bl-istess impenn u enerġija, għandu jkun mezz mill-aqwa, mhux ta' segregazzjoni bejn dawk kollha li jgħixu Malta u Għawdex, imma ta' integrazzjoni u inkluzjoni soċjali. M'għandux ikollna tfal u żgħażaġħ esklużi minn xi qasam jew ieħor tas-soċjetà għax ma jkollhomx ħakma tajba tal-Malti u tal-Ingliš.

Ir-raba', il-Malti hu lsien ta' komunità żgħira, mitkellem minn nofs miljun ruħ, bi preżenza limitata fid-dinja diġitali. L-Istat Malti, bħalma jgħid l-Att dwar l-Ilsien Malti, "għandu jkun minn ta' quddiem biex joħloq l-opportunitajiet kollha possibbli għall-

izvilupp tal-Ilsien Nazzjonali u jara li jkollu d-dinjità li tixraqlu.” Dan isir mhux billi studenti, ġejjin mnejn ġejjin, jagħmlu eżami tal-Malti bħala t-tieni lingwa jew bħala lingwa barranija, iżda billi jingħataw aktar mezzi u riżorsi xierqa lill-istudenti u lill-edukaturi biex l-istudenti kollha f'Malta jkollhom l-aqwa ħiliet lingwistiċi fil-Malti u fl-Ingliż. L-iskejjel ma jistgħux jaħdmu waħedhom. F'pajjiżna rridu nrawmu kultura li fiha l-lingwi tagħna jintużaw bl-aħjar mod possibbli, fl-istituzzjonijiet kollha tal-pajjiż. Iż-żewġ ilsna tagħna jridu jkun aktar viżibbli f'kull qasam, mis-sinjali fit-toroq u l-postijiet pubbliċi sal-internet.

Fil-qosor, il-proposti tagħna huma:

a) Ċertifikazzjoni tal-Matsec


Iċ-ċertifikazzjoni tal-Malti u l-Ingliż għall-barranin u għal oqsma differenti (imsejjaħ “applikat”) ma tistax tiegħu post iċ-ċertifikazzjoni tal-kompetenzi essenzjali tal-Malti u l-Ingliż (MQF 3) għal dawk kollha li jgħaddu mis-sistema tal-edukazzjoni obbligatorja. Iċ-ċertifikat tal-Malti bħala lsien barrani ma jistax ikollu l-istess livell (MQF 3) taċ-ċertifikat tal-Malti tal-Matsec li jeżisti llum fl-aħħar tal-iskola obbligatorja.

b) Riżorsi għall-izvilupp ta' pedagogija aġġornata

L-awtoritajiet tal-edukazzjoni f'pajjiżna jridu jaħdmu mill-qrib mal-Kunsill Nazzjonali tal-Ilsien Malti, l-Università ta' Malta, u entitajiet oħrajn biex jinvestu aktar fir-riżorsi għat-tagħlim tal-Malti lill-Maltin, fost l-oħrajn billi jinvestu fl-izvilupp ta' pedagogija u riżorsi għat-tagħlim tal-Malti, u f'dizzjunarji u ċekkjaturi elettronici. Il-Gvern irid jagħmel minn kollox ukoll biex ikompli jgħin lill-pubblikaturi u l-kittieba Maltin, fost l-oħrajn billi jagħti aktar incentivi finanzjarji u joffri aktar viżibilità lill-qasam tal-pubblikazzjoni ta' kotba edukattivi, ta' riċerka u ta' letteratura li qatt ma kien daqshekk dinamiku u f'saħħtu.

c) Aktar programmi edukattivi

Għandna quddiemna opportunità kbira li nizviluppaw riżorsi godda għat-tagħlim tal-Malti lill-barranin ta' etajiet differenti u minn kulturi lingwistiċi differenti. Neħtieġu aktar programmi edukattivi komprensivi li jinqdew b'kotba, riżorsi awdjoviziwi u elettronici għat-tagħlim tal-Malti ħalli l-għalliema jkollhom il-mezzi biex jgħallmu u l-



istudenti ta' kull età jkollhom l-għodda biex jitgħallmu. L-għalliema u r-residenti barranin ilhom is-snin jitolbu li jżiedu r-riżorsi f'dan il-qasam importanti għall-izvilupp tal-edukazzjoni f'pajjiżna u għall-integrazzjoni soċjali u kulturali. Inqas ma jkollna għalfejn niddistingwu bejn "Maltin" u "barranin," iktar ikollna soċjetà ġusta u b'opportunitajiet indaqs għal kulhadd.

d) Il-lingwi f'oqsma differenti

Is-sistema tal-Learning Outcomes Framework diġà hasbet għal livelli differenti u kwalunkwe proposta oħra hija żejda. Ma naqblux mal-introduzzjoni tal-Malti "Applikat" għax is-sistema l-ġdida diġà hasbet għal min se jkollu livelli u ħiliet differenti. Minflok, jeħtieġ li l-awtoritajiet jinvestu fl-izvilupp ta' pedagogija aġġornata u l-ħolqien ta' riżorsi għat-tagħlim tal-Malti u l-Ingliż f'oqsma differenti. L-għarfien ta' dawn il-lingwi f'oqsma differenti m'għandux jieħu post it-tagħlim tal-lingwa u l-letteratura bil-Malti u bl-Ingliż li huwa dritt taċ-ċittadini kollha li jgħixu u jaħdmu f'pajjiżna.

It-28 ta' Marzu 2018



Din l-istqarrija giet iffirmata minn: L-Akkademja tal-Malti; Id-Dipartiment tal-Malti, L-Università ta' Malta; Id-Dipartiment tal-Malti tal-Junior College (UM); L-Għaqda tal-Malti – Università; L-Għaqda tal-Qarrejja tal-Provi tal-Malti; Għaqda Poeti Maltin; L-Istitut tal-Lingwistika u t-Teknoloġija tal-Lingwa, L-Università ta' Malta; u numru ta' akkademiċi fi hndan L-Università ta' Malta, pubblikaturi u Kapijiet tad-Dipartiment fl-iskejjel tal-Knisja.

VOKAZZJONI JEW KONFUZZJONI?

Il-Ministeru għall-Edukazzjoni u x-Xogħol irid idahħal tliet eżamijiet tal-Malti, Ordinarju, Vokazzjonali u għall-Barranin, fl-aħħar tal-iskola sekondarja. Dan se joħloq konfużjoni kbira fl-iskejjel u fost l-istudenti. Jekk verament irid jgħin lil aktar studenti biex jgħaddu, irid isahħaħ it-tagħlim tal-Malti u jinvesti f'aktar riżorsi, mhux jifframentah u jhawwad l-imħuħ ta' kulhadd.

Il-Ministeru jrid jgħid pubblikament x'se jkun hemm differenti fl-eżami tal-Malti "Vokazzjonali." X'se jneħhi mill-ħiliet li l-istudenti jitgħallmu llum? Liema komponenti elementari tat-tagħlim tal-lingwa se jwarrab mill-edukazzjoni tat-tfal fis-sekondarja? Għal liema "vokazzjoni" (jew xogħol) se jkun immirat? Għall-"vokazzjonijiet" kollha?

Il-Malti li l-istudenti jitgħallmu llum fis-sekondarja, li l-Ministru sejjaħlu "akkademiku biss", hu l-aktar livell bażiku ta' Malti fi tmiem l-edukazzjoni sekondarja u obbligatorja, b'kontenut li jinkludi l-grammatika u l-ortografija Maltija, il-qari, il-kitba (bħall-esej u l-ittra), u l-letteratura (adattata għall-età tal-istudenti tas-sekondarja). Fil-kurrikulu nazzjonali, dan il-Malti ĊES dejjem tqies bħala l-istandard komuni ta' għarfien fil-lingwa Maltija, bħala preparazzjoni bażika għal diversi setturi ta' xogħol u istituzzjonijiet tal-edukazzjoni postsekondarja.

Minn Mejju 2022 l-eżami Malti ĊES se jieħu forma ġdida: żewġ karti li jindirizzaw żewġ livelli differenti, u l-istudenti se jkunu jistgħu jagħzlu l-karta li twassalhom jieħdu ċertifikazzjoni skont il-ħiliet varji tagħhom. Allura għaliex għandu jkun hemm eżami ieħor, separat u differenti, li se jitleqqi iżjed rilevanti għal min diġà fis-sekondarja jaqbad linja vokazzjonali?

Huwa ċar li l-Ministeru jixtieq joħloq livelli differenti bejn "il-Malti Vokazzjonali" u l-Malti ĊES. Qed tinħoloq sistema ta' "rotot differenti" biex tagħti l-impressjoni li "l-Malti Vokazzjonali" u l-Malti li għandna llum huma biss metodi differenti ta' tagħlim iżda li jeħtieġu eżamijiet differenti bl-istess livell ta' kwalifika (MQF3). Aħna nemmnu li dan hu mod kif il-livell tal-Malti jitbaxxa u fl-istess ħin jingħata l-istess tip ta' ċertifikazzjoni. It-tfaqqir tal-ilsien nazzjonali se jiġi istituzzjonalizzat bl-iskuża ta' sillabi differenti, li fil-fatt se jnaqqr mill-kontenut fundamentali tal-Malti (bħall-grammatika, il-qari, u l-kitba).

Jekk il-"Malti Vokazzjonali" se jintrabat ma' xogħlijiet partikulari minn età daqstant bikrija fl-aħħar tliet snin tas-sekondarja, l-istudenti li jagħzlu se jkunu żvantaġġati għal għomrohom kollu b'livell u b'kontenut inqas ta' Malti. Iż-żewġ eżamijiet se joħolqu segregazzjoni bejn gruppi ta' studenti li, fi stadju bikri wisq f'ħajjithom, se jintalbu jieħdu rotta partikulari ħafna, marbuta ma' kategorija ta' xogħol, mingħajr ma jkollhom ċans ta' flessibilità fl-għażliet tagħhom aktar tard, bħalma jkollhom studenti ohra mgħallma l-Malti li għandna llum (ĊES) skont il-livell sekondarju stabbilit.

Il-Ministru għandu jindirizza b'mod aktar serju s-sitwazzjoni ta' studenti li mhumieħ jagħmlu l-eżamijiet fi tmiem l-edukazzjoni sekondarja, u mhux joħloq sistema li tgħatti din il-problema b'ċertifikati uguali għal livelli differenti ta' ħila. Nemmnu bis-sħiħ li għandu jkun hemm metodi differenti ta' tagħlim biex jintlaħqu l-istudenti kollha imma li jwasslu għal ċertifikazzjoni waħda bħalma hi l-ĊES, l-eżami li fi hdanu diġà se jkun hemm żewġ livelli rikonoxxuti.

Is-7 ta' Mejju 2018

Stqarrija ffirmata minn: L-Akkademja tal-Malti; Id-Dipartiment tal-Malti tal-Università ta' Malta; Id-Dipartiment tal-Ingliz tal-Università ta' Malta; Id-Dipartiment tal-Malti tal-Junior College (UM); L-Għaqda tal-Malti – Università; L-Għaqda tal-Qarrejja tal-Provi tal-Malti; Għaqda Poeti Maltin; u L-Istitut tal-Lingwistika u t-Teknoloġija tal-Lingwa, L-Università ta' Malta.



FUQ IL-GŻIRA TA' WIGHT

Kitba ta' Mary Chetcuti

Fis-sajf kelli x-xorti li nżur il-gżira Inġliża ta' Wight jew kif jafha kulhadd Isle of Wight - il-ġnien tal-Ingilterra.

Dil-gżira sabiha ferm tinsab fin-Nofsinhar tar-Renju Unit, eżattament 5 mili 'l barra mill-port storiku ta' Portsmouth. Fiha 23 mil mill-Lvant sal-Punent u madwar 13-il mil mit-Tramuntana san-Nofsinhar tagħha, b'popolazzjoni ta' madwar 140,000 ruħ, li fil-parti l-kbira tagħhom jaħdmu fil-biedja u t-turiżmu; iż-żewġ oqsma li jdawru r-rota tal-ekonomija fuq il-gżira.

Vjaġġ ta' ftit minuti bil-Hovercraft, li huwa wieħed mill-ħafna mezz ta' kif tasal fuq il-gżira, u wasalna fil-qalba ta' waħda mill-bliet ewlenin tagħha li jisimha Ryde. Qattajna tmint ijiem induru u nżuru postijiet ta' ġmiel naturali u postijiet storiċi bi stejjer interessanti ħafna warajhom. Wight hija genna tal-art għal min iħobb il-mixi fil-miftuħ għax fiha abbondanza ta' kampanja tipikament Inġliża u bajjiet twal ramlin jew biċ-ċaġhaq.

Insa li din il-gżira tagħmel parti mir-Renju Unit fejn tidhol il-klima għax il-pożizzjoni tagħha tgħinha tgawdi minn perjodi twal ta' bnazzi u ġranet sħan u xemxin. Fis-sajf l-Inġliżi jinżlu bil-gzuz u bi ħġarhom biex iqattgħu btala mal-familja fuqha.

Il-Gżira ta' Wight, li qed tikseb popolarità wkoll bħala l-'Gżira tad-Dinosawri', minħabba l-fdalijiet ta' skeletri ta' dinosawri li għadhom qed jiġu skavati sal-lum, ilha abitata mill-bniedem sa miż-żminijiet Neolitici. Għaddiet żmien maħkuma mill-Imperu Ruman (bħal kważi l-kumplament tal-Gran Brittanja) u warajhom ġew in-Normanni.

L-Abbazija Benedittina ta' Quarr li kienet ilha stabbilita fuq Wight miż-żminijiet medjevali bikrin, daqet il-qilla tar-Re Enriku VIII meta huwa ordna li jinqerdu l-abbaziji kollha waqt li kien qed iwettaq ir-Riforma tar-Religjon fil-Gżejjer Brittaniċi bil-mod goff tiegħu! Kważi ħames mitt sena wara il-Benedittini reġgħu tefgħu l-għerqu tagħhom fuq dil-gżira u bnew ġmiel ta' abbazija eżatt hdejn il-fdalijiet ta' dik meqruda.



L-Abbazija Benedittina ta' Quarr

Il-Gżira ta' Wight intużat ukoll bħala ħabs. Proprjament il-Kastell ta' Carisbrooke li jinsab fuqha intuża bħala l-post fejn inżamm prigionier ir-Re Karlu I wara li seħħ l-ewwel u l-uniku 'kolp ta' stat' fir-Renju Unit immexxi minn Oliver Cromwell aktar minn erba' mitt sena ilu. Ir-Re baqa' jinżamm maqful fuq Wight sakemm ittiehed Londra fejn għadda ġuri u wara ngħata l-mewt bi qtugħ ir-ras.

Ta' min jgħid li bint ir-Re, il-Principessa Elisabeth, li kienet ingiebet fuq il-Gżira ta' Wight bħala prigioniera hija wkoll, mietet ftit ġimġhat wara l-wasla tagħha fl-età ta' 14-il sena bi pneumonja. Giet midfuna fil-Knisja ta' San Tumas fi Newport, l-akbar belt ta' Wight. Il-monument fuq il-qabar tagħha huwa biċċa xogħol mill-isbaħ minquxa fl-irham abjad mill-iskultur Taljan Carlo Marochetti. Dal-monument gie kkommissjonat mir-Reġina Vittorja fl-1856, aktar minn mitejn sena wara l-mewt tač-čkejna principessa.

Episodji oħrajn koroh jirrakkuntaw dwar nawfraggi ta' bastimenti fiż-żoni mwarrbin u perikolużi tax-xtut ta' dil-gżira. Aktar minn tlett mitt bastiment huma

dokumentati li nkaljaw u tfarrku mal-blat tagħha waqt maltempati tal-biża'.

Il-fatt li għandha bnadi remoti u perikolużi ta' wkoll lok għal ħafna attività ta' kontrabandu, filwaqt li kienet perfetta għall-famużi (jew mishutin) *wreckers* - il-klikek ta' nies, xi drabi saħanistra ir-raħal kollu, li kienu jqarrqu bil-bastimenti waqt maltempata billi jagħmlulhom sinjali bil-fanali minn fuq l-irdumijiet halli l-ekwipaġġ mingħalih li riesaq lejn daħla kennija, u minflok kienu jinkaljaw bil-konsegwenza li dawk abbord jitlef fuq il-*wreckers* jinzlu bil-ġirja minn fuq l-irdumijiet u jisirqu u jkaxkru kulma jsibu bla ma jagħtu sakkors lil min jibqa' ħaj. Sfortunatament din kienet Prattika komuni ħafna aktar minn mitt sena ilu madwar l-Ewropa u l-kumpliment tad-dinja. Illum, il-Mużew Marittimu ta' Wight jirrakkonta xi wħud minn dawn l-istejjer ta' għajb.

Post ieħor li żorna u li kien ta' interess enormi kienet id-dar grandjuża Osborne House. Din kienet ir-residenza tal-villegġjatura tar-Reġina Vittorja u l-familja tagħha. Inbniet bejn l-1845 u l-1851 fuq stil rinaxximentali Taljan bi pjanti ddisinjati mill-Princep Albertu, ir-raġel tar-Reġina Vittorja innifsu, flimkien mal-Perit Thomas Cubitt.

Il-familja numeruża rjali kienu jħobbu jqattgħu perjodi twal f'din id-dar speċjalment matul ix-xhur ta' Mejju, Lulju, Awwissu u qabel kull Milied. Osborne House kienet il-mimmi ta' għajnejn ir-Reġina. Tant hu hekk illi aktar ma bdiet tavvanza fl-età aktar bdiet tqatta' ħin fiha. Saħansitra halliet bil-miktub fit-testament tagħha illi din id-dar partikolari tibqa' f'idejn uliedha u ma jitlefquha qatt.



Osborne House

Vittorja mietet f'Osborne House nhar it-22 ta' Jannar 1901. Il-katavru tagħha gie espost f'waħda mis-swali tas-salott sakemm ittieħdet Londra għall-funeral statali u d-difna. Wara mewtha ħadd mit-tfal tagħha ma kellu interess jibqa' jokkupa din id-dar u għaldaqstant binha, ir-Re Edwardu VII, għaddieha lin-nazzjoni fejn matul l-Ewwel Gwerra Dinija serviet ukoll ta' sptar tal-konvalexzenza għall-uffiċjali militari Brittaniċi. Wara nbidlet f'Akkademja għall-Kadetti.

Illum Osborne House tinsab f'idejn l-English Heritage u ġiet miftuħa għall-pubbliku. Għandek l-isbaħ nofstanhar iddur fiha, fil-ġonna sbieħ tagħha, il-bajja privata tagħha u s-Swiss Chalet u l-Cricket Pavilion fejn kienu jqattgħu l-ħin tagħhom jilagħbu ulied Vittorja meta kienu għadhom żgħar.

Ma setgħetx tonqos dik ix-xi ħaġa li torbot lil Osborne House ma' Malta. Konna sorpriżi ħafna meta waqt li qegħdin induru fil-Cricket Pavilion naraw ir-rigali li kienet tingħata r-Reġina Vittorja mingħand il-pajjiżi li kienu jagħmlu parti mill-Imperu Brittaniku, ġejna wiċċ imb wiċċ ma' vetrina bir-rigali li r-Reġina qalgħet mingħand il-Poplu Malti fiż-żmien li kienet sovrana ta' Malta.

Eżebiti hemm tliet bukketti kemxejn kbar tal-ganutell maħdumin b'sengħa kbira, kif ukoll statwetti mlibbsin bil-kostum Malti. Il-kitba quddiem il-bukketti tgħid li dawn huma rigal artigġjanali mingħand il-poplu ta' Malta u li l-ganutell illum hija sengħa estinta! Naħseb għandhom bżonn jaġġornaw ftit il-kitba għax mhux talli mhix estinta, talli s-sengħa tal-ganutell hawn Malta għadha qawwija u shiha filwaqt li jalla tibqa' hekk!

U Maltija wkoll kienet ċerta Sinjura Marlene li waqqfitna hekk kif konna ħirġin mill-ġnien botaniku fil-belt ta' Ventnor meta semgħatna nitkellmu bil-Malti. Ħadna gost nitkellmu ma' dil-persuna simpatika. Skoprejna li ġejjin minn bliet Maltin ġirien tagħna u li ilha tgħix hemm mal-familja tagħha kważi 40 sena.

Kif stqarret magħna hi stess, il-ħajja fuq dil-gżira toġġobha wisq għax mhix mgħaġġla. Qaltilna wkoll li l-Gżira ta' Wight hija genna tal-art għal min iħobb in-natura; qbilna magħha perfettament.

DIK IL-LEJLA

Qalb is-sigġijiet vojta
ta' Triq il-Karmnu,
imbews minn dawl il-festa
u mill-ilhna ferrihija
tal-qniepen ta' maġenb il-koppla,
ħassejtu għaddej jiġri
jserrep frisk, bla wiċċ, riħ it-Tramuntana
f'dik il-lejla
fejn saqajja bbiesu
u ordnawli npoġġi biex nistrieħ.
Ja mgħarrqin saqajn!
Ma jħallunx ingawdi
dil-biċċa ġrajja
f'nofs festa-sejħa
helwa daqskemm ħajja.

KARMENU MALLIA

EXSULTET

ħa tifraħ din l-art li xi darba konna ngħidu
li hi l-isbaħ ġawhra fil-kuruna tas-sultan,
għax issa niżlu fuqha bħal isqra
l-għasafar tal-ħtif, li jaħtfu l-ġid bil-ponnijiet
il-ftit li baqgħu jonfhu l-bżieżaq
tal-ekonomija tas-sapun.
ħa jifirħu l-Ministri u ta' madwarhom
li jistgħu jitpaxxew u jiftaħru
li qed jaqdu 'l-alla tal-ħala, taż-żebbieħ għal kull
deċenza,
tal-bini bla rażan, u tal-kollox jgħodd imbasta għall-
flus,
tal-istravagnaza u tal-affluwenza,
għax issa l-Maltin lanqas għadhom iridu jħammġu
jdejh,om,
lanqas iridu jaħsbu b'moħħom u lanqas
m'għandhom għalfejn
għax hemm min jaħseb għalihom.
ħallu t-trombi tas-salvazzjoni
idamdmu, jirrumblaw, jirbumbjaw
u jifqgħu l-widnejn li qatt ma semgħu l-ħsejjes tal-
muturi,
u jidħlu f'kull rokna fejn tista' tmur tistrieħ
għall-kwiet jew tikkuntempla;
ħa jirbumbjaw u jekkeġġjaw il-qawwa tas-sidien il-
godda,
li jaħtfu, li jħammġu u li jeqirdu
bl-iskuża tal-iżvilupp u tal-ekonomija dejjem tikber.
Ifirħu, ħa tifraħ l-art għaliex il-glorja

qed tegħreq gewwa fiha u qed tħegġeg
id-dawl tas-sultan setgħani tagħha.
ħa jifirħu l-irkejjen kollha
għaliex jagħrfu t-tmiem tad-dwejjaq u tad-dalma.
ħa tifraħ din l-art, l-omm li tatna isimha,
imdawla kif inhi mid-dawl fuqani
li ġej minn kredu trijonfanti tal-progress
tal-iżvilupp u tar-regolamentazzjoni.
Tiftaħar illi kienet saħansitra minn tal-ewwel
li tibdel liġijiet u taqleb ta' taħt fuq kull ordni
naturali,
gerarkiji, troni u dominazzjonijiet,
u tispicċa biex tibla l-ħmerijiet minn kull fejn jiġu.
ħalli l-qarnita ta' subgħajha twal u nviżibbli
tal-kilba, tifga, tnaqqar, issewwes u taħtaf
kul biċċa roqgħa art verġni
fost in-nghas u t-telqa ta' poplu lluppjat
aljenata bix-xbiehat virtwali
aktar milli bin-naqxiet tat-tafal.
Għalhekk għeziez ħbieb, li bħali
tinsabu għarkubtejkom quddiem il-qawwa u l-glorja
ta' setgħa moħbija
li tiggranfa u tisloħ u tifga
l-aħħar għeliem tal-ħelsien fid-dieher
sejħu miegħi s-setgħa ta' dan l-alla ġdid
li lili għoġbu jgħoddni għalkemm ma jisthoqqlix
fost il-leviti.
Isawwab fiha d-dawl bla dellijiet
tal-illuminazzjoni l-ġdida
ta' soċjetà nklusiva, fejn titneħħa d-distinzjoni,
kull diskriminazzjoni, u kollox livellat
għal xejn mhux xejn u fejn kulhadd
irid jilbes maskra waħda;
biex jiena wkoll nista' ngħanni
t-tifhir ta' din ix-xemgħa.
Amen.

ALFRED GRECH

ħAJKU

Għodd is-sekondi
biex ma jkollokx indiem
meta ttir ħajtek

Il-fjura kantat
biex turi t-talent tagħha
u ħadd ma ċapċap.

AMANDA BUSUTTIL



IL-BIKJA TA' HONDOQ IR-RUMMIEN

Illejla ma norqodx kif ġieb u laħaq
se nibqa' nqajjem ngħarrex b'harsti 'l fuq
niffissa lejn il-kwiekeb 'l hemm fis-sema
niprova l-ġmiel ta' ħolqien safi nduq.

Illejla sejrin tarawni ngħarrex sieket
fuq il-plajja ta' Hondoq ir-Rummien
infittex kif nikkonsla lil din il-bajja
li qiegħda tixher li se jtemmha ż-żmien.

Illejla trapassar indoqq bil-ħlewwa
ħa nbikki 'l wild il-bniedem assassin
biex forsi jieqaf ftit u jishar sieket,
jintebaħ bil-messaġġ grottesk u fin.

Illejla nibki l-bikja tal-imsejken
li fehem is-setgħa dgħajfa tal-ħolqien;
wisq aqwa l-għajta ta' min għandu s-saħħa
li biex l-ambjent jiggosta m'għandux żmien.

GEOFFREY G. ATTARD

SAFRA

Kont ili mixtieq minn safra;
sa fl-aħħar waslet, u dalwaqt nitlaq;
id-data sibt fl-għażla tal-aħjar ġiti,
u skartajtha mid-dmirijiet;
il-jiem tgerrbu, illum intir
bil-herqa; bla sabar stennejt,
biex nirkeb l-ajruplan miżbugħ b'kuluri;
hawn straħt f'wieħed mis-sitien uniti,
hekk kif il-kaptan lissen il-mogħdijiet
fl-ajru, u l-ilħuq fl-għoli, mill-kbir.

Waqft fl-ewwel post l-Italja;
inħsilt fil-funtani sbieħ tal-pjazez
u trikkibt fil-gondoli fil-kanali.
Minn hawn tlaqt hesrem għal Franza;
pront intbaħt b'Eiffel it-torri
u djar tal-moda, u fwieħa.
Il-ħin għafas u qsamt il-kanal Ingliż;
it-tren ħadni lejn palazz irjali;
hawn rajt il-bdil tas-suldati, l-użanza
bla tmiem m'oħrajn lill-fama tgħolli.

Fi triqti lura lejn Malta,
intliftnaħseb fuq il-pjaċir li ħadt;
wkoll id-dispjaċir li ħin ma kellix.

u ma stajtx aktar nistima
l-għegubijiet tal-pajjiżi.
Iżda żgur inħossni ferħan,
bil-mawra ftit 'il bogħod mill-Mediterran;
m'iniex sa ninsa l-għana u tlellix,
fl-istatwi storiċi mibnija b'qima,
u daħk fil-fares tal-Ingliżi.

JOSEPH BONNICI

VIOLENT WIND; THE REALITY OF ABUSE

I do not miss you
when you come on a cold January night,
and you hit me hard with your cold hands.
I do not miss you,
but my heart remains with you.
With no escape.
But I do miss you in Spring when it is warm and nice.
You miss me too and you come and sing like the
moon.
You love me again.
I believe in you and your dream.
I fall in the river again and again.
Deep and deep.
I drown in violent waves caused by you.
One day in Summer,
I fly away from you.
Before you kill me.
And I am a strong woman again.

MARY ANNE ZAMMIT

IR-RAĠEL STRAMB

Iebes ħafna biex jinfired
u jinħall mill-ebusija
ta' karattru daqshekk stramb.
Għalxejn sinfoniji ndaqqulu
minn swaba' mellies ta' tfajla
li qatt ma setgħet tislet il-passat
ta' min afda sew u tgħallat
biex baqgħetlu biss ix-xewka
tniggiżlu lil ruħu traduta.
Biex jinsa tal-bieraħ l-imrar
tbiegħed sew minn art twelidu
u nheba f'dar imwarrba
f'art imdawra minn baħar kaħlani.
Iżda tidħollu "hija" bla mistenni
taqliblu ħajtu kollha.
Għalxejn warrabha u barriha minnu.



Baqgħet fis-subkonxju ta' ruħu
tħuf biex mill-ġdid tkebbislu l-altruwiżmu
li emmen li difen snin ilu.
Għal darb'oħra reġa' ħenn
u taha kulma xtaqet hi
biex hekk ma jidhirx bħala dak -
ir-raġel stramb.

SALV SAMMUT

(*Mir-rumanz, Ir-Raġel Stramb Milgħub minn Mara, Horizons, 2017*)

FTIT FTIT

Il-ħafna xi darba kien ftit
żebbuġa żebbuġa jingħasru -
ma jdumux ma jimlew flixkun żejt kbir.

Midluka b'tadam bżenguli,
il-ħobża tal-Malti
bdiet minn qamħa -qamħa qamħa
saret dqiq biex il-ħobża Maltija ntagħnet u nħmiet.

Dil-folja li fuqha qed nikteb
xi darba kienet zokk - zokk zokk saru folji u minnhom
ħargu riżmi ta' karti u ssarrfu f'kotba
li min iħobb jaqra mingħajrhom ma joqgħodx.

Hekk jien, iż-żmien li għandi,
xi darba kien jiem u xhur imbagħad snin
biex flimkien dawn kollha kabbruni u sarrfuni kif
jien.

MARIO ATTARD

KEMM XTAQT

Kemm xtaqt
li l-baħar li werwirni jikkalma
u l-ħalel jieqfu jħabbtu mal-blat.

Kemm xtaqt
li r-riħ qawwi jittaffa
waqt li terrajt waħdi fit-triq
u t-trab jittajjar lejn wiċċi.

Kemm xtaqt
li Ċirinew jerfagħli l-piz tas-salib
fuq din l-għolja kiefra

bla ma ntbaħt

bla ma raddejtlek ħajr
tal-baħar sabiħ bħal pittura fuq tila
li l-pittur tagħha jista' jkun wieħed biss,
tar-riħ qawwi aqwa mill-aqwa qawwiet tal-bniedem,
tas-saħħa biex kuljum
niflaħ ingorr kull salib tqil.

OMAR SEGUNA

HAJKU

Il-ħajja mewġa,
daqqa tħabbtek u ssabtek,
u daqqa tmellsek.

Minħabba s-šana,
in-nisa jgħattu rashom
u jikxfu l-koxox.

Il-bieraħ għexnieh,
illum rajnieh jitwieled,
għada ma nafux.

L-imħabba shiħa,
sabet il-milja tagħha,
fuq il-Kalvarju.

CHARLES MIFSUD

XI DARBA ŻGUR

Xi darba żgur
għad jaasal il-mument
li l-lejl jgħaddasna fih
profondament.

U x'jigri wara?

Jingħalqu t-twieqi kollha,
jissakkru sal-bibien
u aħna nibqgħu ġewwa
u ma jarawna mkien.

ĠORĠ BORG



MOTHER

Some women
did not want to
be mothers
and they never have
a hug from a child
on their lap.
However, other women
loved their children
so much, they made
of raising them
a revived genetic,
a fountain of love
and they are happy!

TERESINKA PEREIRA
L-Istati Uniti

TEMPORALE SUL LAGO

Il lago - prima del temporale -
si tinge di grigio.
Sfumano intorno le montagne,
un rombo scuote l'aria
e l'agglomerato di cielo
riflette secche radici elettriche.

Il creptio smuove la risacca
e agitate braccia incrociano il vento.

Si consuma lo sguardo nell'attesa
che la burrasca svanisca
e il sereno torni sul lago
e sulle nostre fradice derive.

PAOLA MARA DE MAESTRI
L-Italia

SWORD AND SHADOW

The Great Marsh stretches out forever.
Who knew that?
The Grey Dungeon inside does not exist.
Who could guess it?
But however, that ironclad man
crawling his feet in a twilight,
across the hideous trees that bear
too many rags of moss and rust,
he still believes.
Because he does not know
about other knights' armours

lances, war horses and about
so much glory and faith
that lie beneath the rotten mud.
He is absolutely sure
somewhere, ahead of his path
a sword awaits, on solid ground
and a shadow is haunting around.
He has a scabbard for that sword
but his heart is not cold enough
to host that shadow.
He knows nothing about this dream,
the oldest and most untruthful
dream in the world of men.
He steps forward,
speaking stealthily, just for himself.
"No matter how many kingdoms I might lose,
sword and shadow, I take you both"...

DRAGOS BARBU
Ir-Rumanija

POETIC PRAYER

Always those bursting out travails
of life become my burning muse.
With nectars sipped out of poesy
I try to baptise these lives.
Yes... I learnt from my wise mother,
how to console the woebegone
and my father taught me
how to root my unbending spine
deep into the soil of pain to stand tall in the life!

I am not just a poet with trumpet in hand...
but a warrior of life-battle
who kissed with ardour the lips
of troubled world.

I can't knot myself with the grizzled definition of life.
I can't shake hands with those
inexplicable estrangements I behold around...
I can't tete-a-tete with the muted humaneness...

Well. I start my prayers
before the temple with broken sculptures...
vivify the soul-statues with my poesy ambrosial
and holding an eternal torch of wisdom in hand
I go round awakening the world.

PERUGU RAMA KRISHNA
L-Indja



TRUTH OF THE MEGALITHIC TEMPLES

I visited almost all megalithic temples of Malta

Why should we love the megalithic temples
unless we can breathe eternity
along with them?
Their might and strength
are the sacrifice of a Creator
who sent His Truth
as an answer to all questions
from the human maze.
But we must decipher
the victorious prophecy
in this mixture of blood and stone.
Among "to be" and "to have"
the megalithic temples teach us
how to forget about our fears
and turn those huge carvings into a legend
of the transient but real
freedom and happiness
in this world where we belong.

NADIA-CELLA POP

Ir-Rumanija

(maqluba għall-Ingliż minn Dragoş Barbu)

ORDINARY STORY

We live in a measured stereotype,
goes through the same footprints,
life passes so to the graveyard,
without opening the way of dreams.
Only occasionally we remember:
sometime, somewhere, someone called...
And gradually we fade, pink coral becomes pale.
We do not remember more random encounters,
calls, banal and empty,
it is our mundane life to the old age...

ADOLF SHVEDCHIKOV

Ir-Russja

MONTAGNE

Cime che fanno corona
immobili antiche maestose
intorno alla casa modesta
raccontano storie remote
di bimbi con loro in simbiosi
di volti da tempo scomparsi
di lavori sofferti ed amati
di canti spiegati nei campi

di cuori protesi al futuro
di fervidi afflati rurali
di affetti immortali.

Montagne indifferenti
al cosiddetto progresso
al codice binario
ai giorni incalzanti e concitati,
con un refole di vento
con una nuvola bassa
mandano antichi sussurri
del tempo perduto e rimpianto.

AMERIGO IANNAONE

(17 ta' Mejju 1950 -12 ta' Lulju 2017)

L-Italja

BOSNIA AND HERZEGOVINA ANNO DOMINI 2015

Reflection of the lie
remains on light
till the truth within its warmth of disappearance
impulsively evanescent

The essence of the being
is not any more in "to be"
but
in
"acquaint with"

To lie, to beguile, to hate...

SABAHUDIN HADŽIALIĆ

Il-Bosnija Herzegovina

IDEALS

Snow-covered mountains,
ancient monuments,
a north wind that nods to us,
a thought that flows,
images imbued
with hymns of history,
words on signs
with ideals of geometry.

DIMITRIS P. KRANIOTIS


Il-Greċja






KEMM NIXTIEQ LI KELLI L-ĠWIENAT, ta' Charles Casha, KKM u Aġenzija Nazzjonali tal-Litteriżmu, 2018

Hawn għadd sabiħ ta' kotba ta' stejjer u rakkonti qosra għat-tfal bil-Malti, imma għadhom jonqsu tassew kotba li fihom wieħed isib poeziji bil-Malti adattati għat-tfal. Li qed jiġi f'moħħi bħalissa huma kittieba bħal Br Michael Buttigieg FSC, Carmel G. Cauchi u Therese Pace, li ppubblikaw kotba marbutin ma' dan il-qasam. Dan ta' Charles Casha huwa ktieb bi 15-il poezija għat-tfal b'illustrazzjonijiet ta' Sue Flask. Casha jaqsam mal-qarrejja żgħar il-ħsibijiet tiegħu dwar suġġetti li jiltaqgħu magħhom fil-ħajja ta' kuljum. L-awtur jiddedika dan il-ktejjeb ta' 24 paġna lit-tfal kollha ta' Malta u Għawdex għax bħala għalliem huwa qatta' snin twal f'kuntatt magħhom. Fost is-suġġetti ttrattati nsibu l-kotba, l-annimali, il-gugarelli, l-ghodda, il-kompjuter, l-ilma, ir-riħ, ix-xita, ir-ritratti, il-karnival u d-divertiment. Hawn bżonn kbir ta' kotba simili biex it-tfal Maltin jitravmu jhobbu anki l-poezija sa minn ċkunitom.




TILQIMA BI TBISSIMA - UMORIŻMU MID-DINJA TAN-NERSING, ta' William Grech, 2018

Dan huwa t-tieni ktieb ta' William Grech wara li fl-2016 kien ғareġ *Tifkiriet Tfuliti*. Kemm kienet idea tajba din li bniedem li professjonalment huwa infermier u għalhekk jaħdem wiċċ imb wiċċ ma' ғwejjeġ li jweġġgħu u li jirrendu l-ħajja diffiċli bħall-mard, l-uġiġħ fiżiku, l-inċidenti li jinqalgħu ta' kuljum, u l-mewt, joħroġ b'ġabra mdaqqas ta' aneddoti ta' persuni differenti li jaħdmu fil-qasam tas-saħħa, stejjer u praspas li fuq kollox inisslu tbissima u b'hekk iserrħu lil dak li jkun minn dak kollu li hu ikrah u ta' tbatija. *Tilqima bi Tbissima* jinfirx fuq 229 paġna u hu maqsum f'disa' taqsimiet. Wieħed jaqra esperjenzi ta' vera li seħħew kemm fis-swali differenti tal-isptar, kif ukoll fi spazji oħra bħal fuq l-ambulanza; f'ħinijiet differenti: waqt il-jum tax-xoġħol, ħin il-viżitaturi, anki f'ħinijiet meta bosta minna nkunu reqdin. Naqbel mija fil-mija ma' dak li l-awtur stess jikteb fil-bidu tal-ktieb: "Idħku kemm tifilħu għax id-daħk huwa l-unika medicina b'xejn u li tfejjaq!" Jesmond Sharples u Joe Camilleri kitbu żewġ daħliet qosra.



L-ISTAR TAL-IMGHODDI, ta' Alfred Massa, Horizons 2018

Originarjament dan ir-rumanz ħareġ fl-1977. It-tieni edizzjoni qed tfakkar il-50 anniversarju minn meta l-Unjoni Sovjetika u l-Qawwiet tal-Patt ta' Varsavja invadew dik li kienet iċ-Ċekoslovakkja. Massa jagħtina l-ġrajja ta' żewġ Maltin żgħażaġh li għadhom kemm jispicċaw l-istudji universitarji tagħhom u li jiddeciedu jqattgħu btala barra minn Malta. Imma dawn jinqabdu f'xibka ħafna ikbar minnhom li tmur lil hinn mill-avventuri personali tagħhom u minflok tmiss ħwejjeg ta' natura politika internazzjonali. Bħal dejjem Massa jagħmel ir-riċerka neċessarja biex kemm jista' jkun lir-rakkont tiegħu jagħtih is-saħħa tal-verosimiljanza u b'hekk il-qarrej iħossu daqslikieku parti mill-ġrajji li jsejtnu fih. Massa jsawwar din il-ġrajja storika flimkien ma' ġrajja fittizzja li tibbaża ruħha fuq valuri bħall-ħbiberija, il-lealtà, u l-imħabba. Tema rikorrenti fin-narrattiva ta' Massa hija dik tad-destin. Dan ir-rumanz mexxej għandu Daħla mill-mibki Prof. Ġużè Galea u jinfirx fuq ftit iktar minn 150 paġna.



ADELANTE, ta' Ivan Bartolo, 2016

Dan hu ktieb partikolari u interessanti, wara li snin ilu l-awtur ippublika ktieb ieħor bl-isem ta' *Jien Miljunarju*. Jinqasam fi 15-il kapitlu u jifrex fuq 140 paġna. Ivan Bartolo jagħtina ktieb li jittratta l-esperjenzi tal-ħajja li ħafna minnhom huma msejsin fuq l-uġiġh, it-tbatija, il-mard, is-sagrificċju u l-bqija. Il-ktieb jiġbor fih l-ilhna mgarrba ta' 14-il persuna, inkluż l-awtur stess. Kollha jikkellmu dwar it-tigrib tagħhom u b'hekk jaqsmu mal-qarrej dak li għaddew jew għadhom għaddejmin minnu. Kif jiktbu l-ghaxar persuni involuti f'oqsma soċjali differenti fil-bidu tal-ktieb, l-idea warajh hija li jagħti kuragg, iwassal il-valur tar-reżiljenza lil dawk kollha li b'modi differenti qed ibatu. Għalhekk it-titlu *Adelante* li jfisser "Imxi 'l quddiem." Dan hu ktieb ta' kompassjoni u mogħdrija - magħmul mill-kelma li toffri wens u tfejjaq -, miktub minn bniedem li jiltaqa' ma' bosta nies fil-ħidma politika tiegħu u li jagħti spazju wiesa' lill-emarginat u liż-żgħir. Huwa ktieb miktub b'mod faċli u bla pretensjonijiet fejn Bartolo jirrakkonta kemm il-vjaġġ ta' ħajtu kif ukoll il-vjaġġ ta' ħajjtna koll.